

ܡܠܟܘܬܐ
SUNDAYܠܝܬܐ ܕܥܠܡܐ
MONDAYܠܝܬܐ ܕܥܠܡܐ
TUESDAYܠܝܬܐ ܕܥܠܡܐ
WEDNESDAYܠܝܬܐ ܕܥܠܡܐ
THURSDAYܠܝܬܐ ܕܥܠܡܐ
FRIDAYܠܝܬܐ ܕܥܠܡܐ
SATURDAY13
1217
1313
1417
1513
1617
1713
181st Sunday after the
Feast of Transfiguration
Comm. of Mar Assaye

Comm. of Prophet Micha



✠ Shunoyo
Feast of the Dormition of
Virgin Mary
103rd Memorial of Patriarch
Mar Ignatios Abded Meshiha
(Kurkuma Dayara) Devalokam



325th Memorial of
Mar Ivanios Hidayathulla
(Mulamthuruthi)

കേരളം പ്രളയക്കെടുതിയിൽ

ഓർത്തഡോക്സ് സഭാ സ്ഥാപനങ്ങൾ

ദുരിതാശ്വാസ കേന്ദ്രങ്ങളാക്കാം: പ. കാതോലിക്കാ ബാവ

കോട്ടയം: പ്രളയ ദുരിതത്തിൽപ്പെട്ടിരിക്കുന്നവർക്ക് ആശ്രയമായി ഓർത്തഡോക്സ് സഭാ വക എല്ലാ സ്ഥാപനങ്ങളും വിദ്യാലയങ്ങളും ദുരിതാശ്വാസ കേന്ദ്രങ്ങൾക്കായി തുറന്നുകൊടുക്കണമെന്നും യുവജന-വിദ്യാർത്ഥി പ്രസ്ഥാന അംഗങ്ങൾ സന്നദ്ധ സേവകരായി സഹകരിക്കണമെന്നും പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ ആഹ്വാനം ചെയ്തു.

അതാതു പ്രദേശത്തെ വൈദികരും ആദ്ധ്യാത്മിക സംഘടനാ ഭാരവാഹികളും സേവന പ്രവർത്തനങ്ങൾ ഏകോപിപ്പിക്കുന്നതിന് നേതൃത്വം നൽകണമെന്നും പരിശുദ്ധ കാതോലിക്കാ ബാവ നിർദ്ദേശിച്ചു.



ദേവലോകം അരമനയ്ക്കു സമീപമുള്ള ദുരിതാശ്വാസ ക്യാമ്പ് പ. കാതോലിക്കാ ബാവ സന്ദർശിക്കുന്നു.

ചെമ്മനം ചാക്കോ അന്തരിച്ചു

കൊച്ചി: പ്രശസ്ത കവി ചെമ്മനം ചാക്കോ (93) അന്തരിച്ചു. ഏതാനും ദിവസങ്ങളായി സുഖമില്ലാതെ കിടപ്പിലായിരുന്നു. കാക്കനാട് പടമുകളിലെ ചെമ്മനം വീട്ടിൽ ചൊവ്വാഴ്ച അർധരാത്രിയോടെയാണ് അന്ത്യം.



ആക്ഷേപഹാസ്യ കവിതകളിലൂടെ തിക്ഷണമായ സാമൂഹിക വിമർശനം നടത്തിയ കവിയാണെന്നു അദ്ദേഹം. ലളിതമായ ഭാഷയിൽ അതിശക്തമായ സാമൂഹിക വിമർശനം നടത്തിയിരുന്ന ചെമ്മനം കുഞ്ചൻ നമ്പ്യാരുടെയും സഞ്ജയന്റെയും പാതയിൽ ഭാഷാ സാഹിത്യ സേവനം നടത്തി ഏറെ ജനപ്രീതി നേടിയ കവിയാണെന്നു.

കോട്ടയം ജില്ലയിലെ മുളക്കുളത്ത് ചെമ്മനം കുടുംബത്തിൽ വൈദികനായ യോഹന്നാൻ കത്തനാരുടെയും സാരയുടെയും മകനായി 1926 മാർച്ച് 7-നാണ് ജനനം. പിറവം സെയ്ന്റ് ജോസഫ്സ് ഹൈസ്കൂൾ, ആലുവ യു.സി. കോളേജ്, തിരുവനന്തപുരം യൂണിവേഴ്സിറ്റി കോളേജ് എന്നിവിടങ്ങളിലായിരുന്നു പഠനം.

മലയാള ഭാഷയിലും സാഹിത്യത്തിലും റാങ്കോടെ ഓണേഴ്സ് ബിരുദം നേടി. പിറവം സെയ്ന്റ് ജോസഫ്സ് ഹൈസ്കൂൾ, പാലക്കാട് സെയ്ന്റ് ജോൺസ് കോളേജ്, തിരുവനന്തപുരം മാർ ഇവാന്യോസ് കോളേജ്, കേരള സർവകലാശാലാ മലയാളം വകുപ്പ് എന്നിവിടങ്ങളിൽ അധ്യാപകനായിരുന്നു. കേരള സർവകലാശാലയിൽ പ്രസിദ്ധീകരണ വിഭാഗം ഡയറക്ടറായും സേവനമനുഷ്ഠിച്ചു.

‘ആളില്ലാ കസേരകൾ’ എന്ന കവിത ഏറെ പ്രശസ്തമായിരുന്നു. സർക്കാർ ഓഫീസുകളിലെ ജനവിരുദ്ധ ഇടപെടലുകളെക്കുറിച്ചും വിദ്യാഭ്യാസ മേഖലയിലെ പോരായ്മകളെക്കുറിച്ചുമൊക്കെയുള്ള അദ്ദേഹത്തിന്റെ കാവ്യ വിമർശനങ്ങൾ മർമത്തു തന്നെ കൊള്ളുന്നവയായിരുന്നു.

ഭാര്യ: ബേബി ടീച്ചർ (റിട്ട. പ്രധാനാധ്യാപിക). മക്കൾ: ഡോ. ശോഭ (അമൃത ആശുപത്രി എറണാകുളം), ഡോ. ജയ (യു.കെ.). മരുമക്കൾ: ഡോ. ജോർജ് പോൾ (അമൃത ആശുപത്രി എറണാകുളം), ഡോ. ചെറിയാൻ വർഗീസ് (യു.കെ.)

ശനിയാഴ്ച ഉച്ചകഴിഞ്ഞ് മുളക്കുളം മണ്ണുകുന്നേൽ സെയ്ന്റ് മേരീസ് ഓർത്തഡോക്സ് കത്തീഡ്രൽ പള്ളിയിലാണ് ശവസംസ്കാരം.

ചെമ്മനം ചാക്കോ സ്മരണയ്ക്കായ ജോസഫ് മാർ പക്കോമിയോസ് തിരുമേനിയെക്കുറിച്ചെഴുതിയ ലേഖനം നാലാം പേജിൽ.



അമ്മേ നിനക്കു ഭാഗ്യം

ഡോ. ഗബ്രിയേൽ മാർ ഗ്രീഗോറിയോസ്

ദൈവമാതാവിന്റെ വാങ്ങിപ്പു പെരുനാൾ ശ്ലീഹാകാലത്തു വരുന്ന ഒരു പ്രധാന പെരുനാൾ ആണ്. സഭയുടെ ആരാധനാവർഷത്തിൽ മാതാവിന്റെ നാമത്തിൽ പല പെരുനാളുകളും ക്രമീകരിച്ചിട്ടുണ്ട്. വചനിപ്പു പെരുനാൾ (രണ്ടു പ്രാവശ്യം ആചരിച്ചു വരുന്നു - നവംബർ മാസം മൂന്നാമത്തെയോ നാലാമത്തെയോ ഞായറാഴ്ച അനിശ്ചിത പെരുനാളിന്റെ ക്രമത്തിലും മാർച്ച് 25-ന് നിശ്ചിത പെരുനാളിന്റെ ക്രമത്തിലും), ദൈവമാതാവിന്റെ പുകഴ്ച പെരുനാൾ (ഡിസംബർ 26), ദൈവമാതാവിന്റെ വാങ്ങിപ്പു പെരുനാൾ (ആഗസ്റ്റ് 15) ഇവ പ്രധാന പെരുനാളുകളുടെ പട്ടികയിൽ ഉൾപ്പെടുത്തിയിരിക്കുന്നു. വിത്തുകൾക്കുവേണ്ടി ദൈവമാതാവിന്റെ പെരുനാൾ (ജനുവരി 15), കതിരുകൾക്കുവേണ്ടി ദൈവമാതാവിന്റെ പെരുനാൾ (മെയ് 15) എന്നിവ മദ്ധ്യപൂർവ്വ ഏഷ്യയിലെ കാർഷികകാലത്തോടു ബന്ധിപ്പിച്ച് ഉത്ഭവിച്ച പെരുനാളുകൾ ആണ്. ഇവ കേരളത്തിലെ കാലാവസ്ഥയുടെ പശ്ചാത്തലത്തിൽ ഇണങ്ങുന്നില്ലെങ്കിലും ഇവയും സാധാരണ പെരുനാളുകളുടെ പട്ടികയിൽപ്പെടുത്തി മലങ്കരസഭയിലും ആചരിച്ചുവരുന്നു. ഇവ കൂടാതെ സെപ്റ്റംബർ 8-ന് ദൈവമാതാവിന്റെ ജനനപ്പെരുനാൾ (സഭയുടെ ഔദ്യോഗിക പട്ടികയിൽ പെടുന്നില്ലെങ്കിലും) എട്ടു ദിവസത്തെ വ്രതാനുഷ്ഠാനങ്ങളോടെ ആചരിച്ചു വരുന്നുണ്ട്. ദൈവമാതാവിന് സഭ നൽകുന്ന സ്ഥാനവും വിശ്വാസികൾക്ക് മാതാവിന്റെ മദ്ധ്യസ്ഥതയിലുള്ള ആഴമായ വിശ്വാസവുമാണ് ഈ പെരുനാളുകൾ സൂചിപ്പിക്കുന്നത്.



ആരാധനാവർഷത്തിൽ

കർത്താവിന്റെ രക്ഷാകരജീവിതവും പ്രവർത്തനങ്ങളും ചുരുൾ നിവർത്തി കാണാനും അന്നെന്നപോലെ ഇന്നും അവയിൽ വിശ്വാസികൾ സജീവമായി പങ്കുകൊണ്ട് രക്ഷയിൽ വളരാനുമാണ് ആരാധനാവർഷം സംവിധാനം ചെയ്തിരിക്കുന്നത്. ഈ നിലയിൽനിന്നു നോക്കുമ്പോൾ പരിശുദ്ധന്മാരുടെയും പരിശുദ്ധകളുടേയും ഓർമ്മപ്പെരുന്നാളുകൾ ആരാധനാവർഷത്തിൽ ഉൾപ്പെടുത്തിയിരിക്കുന്നതിന്റെ പ്രസക്തി എന്തെന്ന ചോദ്യം സംഗതമായി വരുന്നു. കർത്താവിന്റെ രക്ഷാകര പ്രവർത്തനങ്ങളിൽ പങ്കാളികളും അതിന് സാക്ഷികളുമാണ് പരിശുദ്ധർ. അവരിലൂടെ കർത്താവിന്റെ മഹത്വം എത്ര കണ്ട് മഹതീകരിക്കപ്പെട്ടു എന്നു പരിശോധിക്കാനും അതിൽനിന്ന് പാഠം ഉൾക്കൊള്ളുവാനും അവർക്കുവേണ്ടി പ്രാർത്ഥിക്കാനും അവരുടെ മദ്ധ്യസ്ഥതയിൽ ശരണപ്പെടാനും പരിശുദ്ധന്മാരുടെ ഓർമ്മപ്പെരുന്നാളുകൾ നമുക്ക് അവസരം നൽകുന്നു. കർത്താവിന്റെ രക്ഷാകരജീവിതത്തോടു ബന്ധിപ്പിച്ചു മാത്രമേ പരിശുദ്ധന്മാരുടെ ഓർമ്മപ്പെരുന്നാളുകൾക്ക് പ്രസക്തിയുള്ളൂ.

വാങ്ങിപ്പു പെരുനാളിനെപ്പറ്റി

സുറിയാനി സഭാപാരമ്പര്യത്തിൽ 'പ. മറിയാമിന്റെ വാങ്ങിപ്പു പെരുനാൾ' (The Feast of the Departure of St. Mary) എന്ന് വിളിക്കുമ്പോൾ ബൈസന്റീൻ സഭാപാരമ്പര്യത്തിൽ 'പ. മറിയാം നിദ്ര പ്രാപിച്ച പെരുനാൾ' (The Feast of the Dormition - Falling Asleep of St. Mary) എന്ന് ഈ പെരുനാളിന് പേരിട്ടിരിക്കുന്നു. രണ്ടും കന്യകമറിയാമിന്റെ നിര്യാണമാണ് സൂചിപ്പിക്കുന്നത്. എന്നാൽ റോമൻ കത്തോലിക്കാ സഭ കന്യകമറിയാമിന്റെ ശരീരം സ്വർഗ്ഗത്തിലേക്ക് എടുക്കപ്പെട്ടതിന് (assumed) കൂടുതൽ പ്രാധാന്യം നൽകിക്കൊണ്ട് ഈ പെരുനാളിന് (The Feast of the Assumption of St. Mary) എന്ന് പേര് നൽകിയിരിക്കുന്നു. ഈ പെരുനാളിന് കത്തോലിക്കാ സഭ നൽകിയിരിക്കുന്ന നിർവചനം നോക്കുക: "മാതാവിന്റെ ഇഹലോകജീവിതം പൂർത്തിയായപ്പോൾ അവളുടെ ശരീരവും ആത്മാവും സ്വർഗ്ഗീയ തേജസ്സിലേക്ക് സ്വീകരിക്കപ്പെട്ടു." മാതാവിന്റെ ശരീരവും ആത്മാവും സ്വർഗ്ഗത്തിലേക്ക് സ്വീകരിക്കപ്പെട്ടു എന്ന വിശ്വാസം റോമൻ കത്തോലിക്കാ സഭ 1950-ലാണ് 'ഡോക്ട്രിനാ' (അനുപേക്ഷണീയ വിശ്വാസം) ആയി പ്രഖ്യാപിച്ചത്. നാലാം നൂറ്റാണ്ടിൽ രചിക്കപ്പെട്ട ഒരു അപ്പോക്രിഫാ (അനൗദ്യോഗിക ഗ്രന്ഥം) കൃതിയിലൂടെയാണ് ഈ വിശ്വാസത്തിന് പ്രചാരം സിദ്ധിച്ചത്.

സുറിയാനി ആരാധനാ പാരമ്പര്യത്തിൽ കന്യകമറിയാം സാധാരണ മരണം പ്രാപിച്ചു എന്നും മാതാവിന്റെ സംസ്കാരത്തിന് ഭൂലോകത്തിന്റെ വിവിധ ഭാഗങ്ങളിൽ നിന്നും ശ്ലീഹന്മാർ എത്തിച്ചേർന്നു എന്നും മരണശേഷം മാതാവിന്റെ ശരീരം ജീർണിക്കാൻ അനുവദിക്കാതെ മൂന്നാം ദിവസം സ്വർഗ്ഗത്തിലേക്ക് എടുക്കപ്പെട്ടു എന്നും കാണുന്നു. എന്നാൽ ശരീരം സ്വർഗ്ഗത്തിലേക്ക് എടുക്കപ്പെട്ടു എന്നതിന് വലിയ പ്രാധാന്യം നൽകിക്കാണുന്നില്ല. 'വാങ്ങിപ്പു' (ശൂനോയോ) എന്ന പദം എല്ലാ വിശ്വാസികളുടെയും നിര്യാണത്തിന് ഉപയോഗിക്കുന്ന പദം തന്നെയാണ്. വാങ്ങിപ്പു പെരുനാളിന്റെ പ്രുമിയോൻ - സെദ്റാ കളിൽ മാതാവിന്റെ മരണം, ആത്മാവ് എടുക്കപ്പെടുന്നത്, സംസ്കാരം, സംസ്കാരത്തിൽ ശ്ലീഹന്മാർ പങ്കെടുക്കുന്നത് എന്നീ കാര്യങ്ങൾ കാണുന്നു. ശരീരം സ്വർഗ്ഗത്തിലേക്ക് സ്വീകരിക്കപ്പെട്ടതിനെപ്പറ്റി പരാമർശിക്കുന്നില്ല. എന്നാൽ ചില ഗാനങ്ങളിൽ മാതാവിന്റെ ശരീരം സംസ്കാരം കഴിഞ്ഞ് സ്വർഗ്ഗത്തിലേക്ക് എടുക്കപ്പെട്ടു എന്നു കാണുന്നു. ഏലിയായെ അഗ്നിത്തേരിൽ ഉടലോടെ സ്വർഗ്ഗത്തിലേക്ക് എടുത്ത ദൈവം രക്ഷകനെപ്പറ്റ അമ്മയുടെ ശരീരം ജീർണ്ണതയ്ക്ക് വിട്ടുകൊടുക്കാതെ സ്വർഗ്ഗത്തിലേക്ക് സ്വീകരിച്ചു എന്നു വിശ്വസിക്കുന്നതിൽ അസാധാരണമൊന്നുമില്ല. എങ്കിലും മാതാവിന്റെ വാങ്ങിപ്പാണ് പുരാതന പാരമ്പര്യത്തിൽ കാണുന്നത്. ശരീരം സ്വർഗ്ഗത്തിലേക്ക് സ്വീകരിക്കപ്പെട്ടു എന്ന പാരമ്പര്യം പിൻക്കാലത്ത് വന്നിട്ടുള്ളതാണ്. ഈ പാരമ്പര്യം



പൂർണ്ണമായി നിരാകരിക്കാതെയും അതേസമയം അതിന് പുരാതനവും അവസ്ഥിതവുമായ (വാങ്ങിപ്പിന്റെ) പാരമ്പര്യത്തിനൊപ്പം സ്ഥാനം കൊടുക്കാതെയുള്ള സമീപനമാണ് എല്ലാ ഓർത്തഡോക്സ് സഭകളും സ്വീകരിച്ചിട്ടുള്ളത്.

യുക്തതീതവും പ്രകൃത്യാതീതവും

ഒരു സ്ത്രീയിൽ ദൈവം ജാതനാവുകയോ? കന്യക കുഞ്ഞിനെ പാലുട്ടുകയോ? ഇതെങ്ങനെ കഴിയും? എന്ന ചോദ്യത്തിന് സാധാരണബുദ്ധിയെ തൃപ്തിപ്പെടുത്തുന്ന ഉത്തരം നൽകാനാവില്ല. ദൈവം ലോകത്തിൽ ഇടപെട്ടു പ്രവർത്തിക്കുന്നത് പ്രകൃതിനിയമങ്ങളുടെ അതിരുകൾക്കുള്ളിലൊതുക്കാനും യുക്തികൊണ്ട് അളന്ന് തിട്ടപ്പെടുത്താനും കഴിയുകയില്ല. അത് പ്രകൃത്യാതീതവും യുക്തതീതവുമാണ്. അതു ഗ്രഹിക്കാൻ പഴയ - പുതിയനിയമ കാലങ്ങളിൽ ദൈവം ഇടപെട്ടു പ്രവർത്തിച്ച അനേക സംഭവങ്ങൾ ഉണ്ടായിട്ടുണ്ട്; അവയിലേക്ക് തിരിഞ്ഞു നോക്കുകയേ വേണ്ടൂ. കന്യകമറിയാമിന്റെ പെരുനാളുകളിലെ പ്രാർത്ഥനകളിലും വായനകളിലും ഇത്തരം നിരവധി സംഭവങ്ങൾ സൂചിപ്പിച്ചുകൊണ്ട് മാതാവിന്റെ പൂർത്തീകരിക്കപ്പെട്ട ദൈവിക വ്യാപാരത്തെ മനസ്സിലാക്കുവാൻ ശ്രമിക്കുന്നതു കാണാം. ഇവ താരതമ്യപ്പെടുത്തി ധ്യാനിക്കുന്ന ഭക്തർ അതിശയാതിരേകത്തോടെ 'അമ്മേ നിനക്കു ഭാഗ്യം! നിനക്കു സമാധാനം!' എന്നിങ്ങനെ മാതാവിനെ പുകഴ്ത്തി പ്രകീർത്തിക്കുന്നു.

നിഴലും പൊരുളും

പഴയനിയമകാലത്ത് ദൈവം യിസ്രായേലുരുടെ ജീവിതത്തിൽ ഇടപെട്ടു വീണ്ടെടുപ്പും രക്ഷയും വെളിപ്പെടുത്തിയ സംഭവങ്ങൾ നിഴലായും കാലത്തികവിൽ ക്രിസ്തുവിൽ നിറവേറിയ സംഭവങ്ങൾ പൊരുളായും വിവരിക്കുന്ന പതിവ് സഭാപാരമ്പര്യത്തിൽ ആദിമുതൽതന്നെ കാണുന്നുണ്ടല്ലോ. ക്രിസ്തുവിന്റെ ജനനമാണ് ക്രിസ്തുസംഭവ പരമ്പരകളിൽ ആദ്യത്തേത്. ഇതിന്റെ രക്ഷാകരമായ പ്രാധാന്യവും അതിൽ കന്യകമറിയാമിന്റെ പങ്കാളിത്തവും പഴയനിയമ സംഭവങ്ങളിലൂടെ വിശദമാക്കുന്നതിന് സഭാപിതാക്കന്മാർ ശ്രമിക്കുന്നു. പഴയനിയമ നിഴൽ പുതിയനിയമപ്പെരുമയായി തട്ടിച്ചുനോക്കി മാതാവിനെ ഹവ്വയുടെ മകൾ (ഉല്പ. 3:1-5), ആന്തരീയ മുൾപ്പടർപ്പ് (പുറ. 3:1-5), സ്വർണ്ണച്ചെപ്പ് (പുറ. 16:32-34), വിശുദ്ധ പർവ്വതം (പുറ. 19:16-23), അഗ്നിസ്തംഭം (പുറ. 40:38, നെഹ. 9:12), അഹറോന്യ ദണ്ഡ് (സംഖ്യ 17:8-10), നിയമപ്പെട്ടകം (യോശ. 3:14, 4:24), ഗിദയോന്യ രോമക്കെട്ട് (ന്യായ. 6:37-40), ഏലീശായുടെ പുതിയ കുടം (2 രാജ. 4:1-7), സ്വർഗ്ഗീയ സിംഹാസനം (യെശ. 6:1-3), ജഡികരഥം (യെഹ. 1:1-28), പുട്ടിയ വാതിൽ (യെഹ. 43:1-4, 44:1-2) എന്നിങ്ങനെ പുകഴ്ത്തിപ്പാടുന്ന ധാരാളം ഭാഗങ്ങൾ നമ്മുടെ ആരാധനാക്രമങ്ങളിലുണ്ട്.

വചനിപ്പുപെരുന്നാൾ, കർത്താവിന്റെ ജനനപെരുന്നാൾ, മാതാവിന്റെ ഓർമ്മപെരുന്നാളുകൾ എന്നീ സന്ദർഭങ്ങളിലെല്ലാം മുൻപറഞ്ഞിരിക്കുന്ന പ്രകാരം പഴയനിയമ ഭാഗങ്ങൾ ഉപയോഗിച്ചുകൊണ്ട് രണ്ട് കാര്യങ്ങൾ വിശദമാക്കുവാൻ പിതാക്കന്മാർ ശ്രമിക്കുന്നു. (1) കർത്താവിന്റെ രക്ഷാകരമായ ജീവിത വ്യാപാരങ്ങളിൽ മാതാവിന്റെ പങ്ക്, (2) ക്രിസ്തുവിന്റെ കന്യകാ ജനനത്തിന്റെ വിശ്വസനീയത. ഉദാഹരണമായി ഒരു വേദഭാഗം മാത്രം ഇവിടെ പരിശോധിക്കാം. യോശ. 3:14, 4:10 ഭാഗത്ത് നിയമപ്പെട്ടകം ചുമന്ന പുരോഹിതന്മാരുടെ കാൽ യോർദ്ദാൻ നദിയെ സ്പർശിച്ചപ്പോൾ കൊയ്ത്തുകാലത്ത് കരകവിഞ്ഞൊഴുകിയ വെള്ളത്തിന്റെ ഒഴുക്ക് നിലച്ചു. വെള്ളമുള്ള നദിയിലൂടെ കടന്നു പോയെങ്കിലും പുരോഹിതന്മാരുടെ കാൽ നനഞ്ഞില്ല എന്നു കാണുന്നു. ക്രിസ്തുവിന്റെ കന്യകാ ജനനവും അങ്ങനെ തന്നെ. ക്രിസ്തു മറി യാമിൽ നിന്ന് ജനിച്ചെങ്കിലും അവളുടെ കന്യാവ്രതത്തിന് ഭംഗം വന്നില്ല. നിയമപ്പെട്ടകത്തിൽ ദൈവം നൽകിയ നിയമത്തിന്റെ പലകകൾ ഉണ്ട്. നിയമം ദൈവജനത്തെ സംബന്ധിച്ചുള്ള ദൈവഹിതമാണ്. കർത്താവിന്റെ കാലമാകുമ്പോഴേക്കും നിയമം (തോറ) ദൈവസാന്നിധ്യമായി യഹൂദർ കണക്കാക്കിയിരുന്നു. മാത്രമല്ല നിയമപ്പെട്ടകം ദൈവത്തിന്റെ കൃപാസനവും ആണല്ലോ. ദൈവസാന്നിധ്യമുള്ള നിയമപ്പെട്ടകം വഹിച്ചതിനാൽ അത്ഭുതം നടന്നു. കർത്താവിനെ വഹിച്ച പുതിയനിയമത്തിന്റെ പെട്ടകമാണ് കന്യകമറിയാം.

ഇങ്ങനെ ഓരോ വേദഭാഗവും സംഭവവും കന്യകമറിയാമിലൂടെ നടന്ന രക്ഷാകരമായ ക്രിസ്തു സംഭവത്തോട് ബന്ധിപ്പിച്ച് സഭ ധ്യാനിക്കുകയും അതിൽ പങ്കുചേരാൻ ഭാഗ്യം സിദ്ധിച്ച മാതാവിനെ പ്രകീർത്തിക്കുകയും ചെയ്യുന്നു.

ഭാഗ്യവതി

ദൈവം 'ഇറങ്ങി വസിക്കാൻ' കന്യകമറിയാമിന് ഭാഗ്യം ലഭിച്ചു. അമ്മയുടെ ഭാഗ്യം നമുക്കും അവകാശപ്പെടാം. മൺപാത്രങ്ങളെങ്കിലും സ്വയം ശുദ്ധീകരിച്ച് ദൈവകരങ്ങളിൽ സമർപ്പിച്ചാൽ കർത്താവ് അമൂല്യമായ ദാനങ്ങൾ നിറച്ച് നമ്മെ മാനപാത്രമാക്കിത്തീർക്കും. വെറുമൊരു ഈറ്റക്കഷണം സംഗീതജ്ഞന്റെ കരങ്ങളിൽ സ്വരമധുരമായ ഗാനം പുറപ്പെടുവിക്കുന്ന മുരളിയായി രൂപാന്തരപ്പെടുന്നത് നാം അത്ഭുതത്തോടെ കാണുന്നുണ്ടല്ലോ. ടാഗോറിന്റെ ഗീതാഞ്ജലിയിൽ (ഒന്നാം കീർത്തനം) നിന്ന് ചില വരികൾ ഉദ്ധരിക്കട്ടെ:

“നീ എന്റെ ഉരുവം ഒരിക്കലും തീരാത്തതാക്കി. അതിലാണ് നിന്റെ കൗതുകം! മുമ്പ് എത്ര പ്രാവശ്യം നീ ഈ മൺചിമിഴ് കമഴ്ത്തിക്കളഞ്ഞു - പിന്നെയും നീ അതിൽ നവജീവൻ നിറക്കുന്നു.

ഇതോ വെറുമൊരു ഈറ്റക്കഷണം - ഒരു പുല്ലാങ്കുഴൽ. എന്നിട്ടും നീ അതിനെ നിന്റെ മുരളിയാക്കി മേടുകളിലും അല്ലിക്കാടുകളിലും നദീതടങ്ങളിലും നിന്റെ പ്രാണനെ നിത്യനൃതനമായ സ്വരമാധുരിയാക്കി പാടി നടക്കുന്നു.”

ശുദ്ധീകരിച്ച് സ്വയം സമർപ്പിച്ചതിനാൽ മാതാവിന് ദൈവത്തോട് ഏറ്റവും അടുത്ത സ്വാതന്ത്ര്യവും സാമീപ്യവും ഉണ്ടായി. ദൈവം അവളെ തന്റെ കരങ്ങളിലെടുത്തു. അക്ഷരാർത്ഥത്തിൽ തന്നെ ദൈവം അവളിൽ ഉടലെടുത്തു. അമ്മേ, നിനക്കു ഭാഗ്യം! ഞങ്ങൾക്കുവേണ്ടി പ്രാർത്ഥിച്ചാലും.



യാക്കോബ് മാർ ഐറേനിയോസ് യുവജനപ്രസ്ഥാനം പ്രവർത്തകർക്കൊപ്പം കൊരട്ടി പഞ്ചായത്തിലെ ദുരിതാശ്വാസകേന്ദ്രം സന്ദർശിക്കുന്നു



ചാക്കോ മുപ്പാ സുഖമല്ലേ?

ചെമ്മനം ചാക്കോ

ഞങ്ങൾ സഹപാഠികളിൽ പൊക്കക്കാർത്ത് പി. വി. ജോസഫ് ആയിരുന്നു. സഹപാഠികൾ എന്നു പറഞ്ഞാൽ, 1945 ജൂൺ മാസത്തിലെ പിറവം സെന്റ് ജോസഫ് സ്കൂളിൽ പത്താം ക്ലാസ്സിൽ പഠിക്കുന്ന കുട്ടികൾ. ജോസഫിന് പൊക്കമുണ്ടെന്നുള്ള അതിനനുസരിച്ച ശരീരപുഷ്ടിയൊന്നുമില്ല. ശാഖകൾ ഏറെയില്ലാതെ മുകളിലേക്കു

വളർന്നുനിൽക്കുന്ന ഒരു തുവച്ചെടിപോലെ!

തുവച്ചെടി എന്നു പറഞ്ഞത് സോദേശ്യമാണ്. ആന്തരികമായും സുഗന്ധമുള്ളതാണല്ലോ തുവച്ചെടി. അതുപോലെ ആന്തരികമായ സദ്ഗുണങ്ങളുള്ള ഒരു കുട്ടിയായിരുന്നു പി. വി. ജോസഫ്. അഹംഭാവമില്ല; പൊങ്ങച്ചമില്ല; സൗമ്യൻ.

എല്ലാ ആൺകുട്ടികളെയും പോലെ ഒറ്റമുണ്ടും ഷർട്ടും ധരിച്ച് നടന്നിരുന്ന ജോസഫ്, 1945 ജൂണിൽ സ്കൂൾ തുറന്നപ്പോൾ ക്ലാസ്സിൽ വന്നത് കാൽകുപ്പായവും, മേൽക്കുപ്പായവും തലയിൽ തൊപ്പിയും ധരിച്ച 'ചെമ്മാച്ച'നായിട്ടായിരുന്നു. പ്രശസ്തമായ പൂവത്തുകൽ കുടുംബത്തിൽ നിന്നു മുളക്കുളം കർമ്മേൽ കുന്നേൽ പള്ളിക്കുവേണ്ടി പൗരോഹിത്യ പദവിയിലേക്കു തിരഞ്ഞെടുക്കപ്പെട്ട കുട്ടി. ചെമ്മാച്ചന്റെ തൊപ്പി ഞങ്ങളെല്ലാം എടുത്തു തലയിൽ വയ്ക്കുമ്പോൾ കക്ഷി പറയും: "എന്റെ തലയിലേക്കാൾ ചേർച്ചയുണ്ട്." അതായിരുന്നു ജോസഫ്.

ഞങ്ങളുടെ മലയാളം പണ്ഡിറ്റ് ഹരിപ്പാട്ടു സ്വദേശിയായി ഒരു രാമകൃഷ്ണൻ നായർ ആയിരുന്നു. അദ്ദേഹം ക്ലാസ്സിൽ ഒരു ടെസ്റ്റ് പേപ്പർ ഇട്ടു. പി. വി. ജോസഫ്, ചെമ്മാച്ചൻ ആയതിനു ശേഷം നടക്കുന്ന ആദ്യത്തെ പരീക്ഷ. ഉത്തര കടലാസ്സുകൾ പരിശോധിച്ച് അടുത്ത ദിവസം സാർ ക്ലാസ്സിൽ കൊണ്ടുവന്നു. ഓരോ കുട്ടിയുടെയും ഉത്തരക്കടലാസ്സിലെ പിഴവുകൾ പറഞ്ഞു മനസ്സിലാക്കി കുട്ടികളെ ഏല്പിക്കും. പി. വി. ജോസഫിന്റെ ഊഴം വന്നപ്പോൾ ആൾ പരീക്ഷയിൽ തോറ്റിരിക്കുന്നു. ചെമ്മാച്ചനെ എഴുന്നേൽപ്പിച്ചു നിറുത്തിക്കൊണ്ട് രാമകൃഷ്ണൻ നായർ സാർ പറഞ്ഞു: "എല്ലാവരും തോറ്റു തൊപ്പിയിടും. താൻ തൊപ്പിയിട്ടു തോറ്റല്ലോ!" ക്ലാസ്സിൽ കൂട്ടിച്ചിരി മുഴങ്ങി. ചെമ്മാച്ചൻ നിന്നു പുഴുങ്ങി.

അത് പി.വി. ജോസഫിന്റെ ജീവിതത്തിലെ ഒരു വഴിത്തിരിവായിരുന്നു എന്നു ഞാൻ വിചാരിക്കുന്നു. അതിൽപ്പിന്നെ ജോസഫ് തോറ്റിട്ടില്ല. വിജയത്തിന്റെ തൊപ്പി മേൽക്കുമേൽ അണിഞ്ഞിട്ടേയുള്ളൂ. പഠനത്തിൽ അതീവശ്രദ്ധാലുവായി എന്നർത്ഥം.

ഇടവകപ്പള്ളിയിൽ ഭയങ്കര കക്ഷിവഴക്ക്. ബാവായും മെത്രാനും തമ്മിൽ അടിപിടി കോലാഹലം! ജോസഫ് ചെമ്മാച്ചൻ തന്റെ ഇടവകപ്പള്ളിയിൽ കയറിയാൽ തടി കേടാകും; കുപ്പായം ഇട്ടും പോയി! തേരാപ്പാരാ നാട്ടിൽ നടന്ന് അവഹേളനപാത്രമാകുന്നതിൽ നിന്നു രക്ഷപ്പെടാനായി ചെമ്മാച്ചൻ അന്യ ഇടവകകളിൽ പോയി. ഒടുക്കം എറണാകുളം സെന്റ് മേരീസ് ഓർത്തഡോക്സ് പള്ളിയിൽ താമസമാക്കി ഉപരിപഠനം നിർവ്വഹിച്ചു. അല്ലെങ്കിൽ നാട്ടുപള്ളിയിൽ കുർബ്ബാനയും ചൊല്ലി, ഇടവകഭവനങ്ങളിൽ ചാത്തവും നേർച്ചയും ഉണ്ട് നടക്കുന്ന ഒരു സാധാരണ വൈദികനിൽപ്പരം ഒന്നുമാകുമായിരുന്നില്ല പി. വി. ജോസഫ്!

എറണാകുളത്ത് സെന്റ് മേരീസ് പള്ളിയിൽ താമസമാക്കി പഠനം നിർവ്വഹിക്കുന്ന കാലത്ത് ആൾ ആകെ മാറി. പൊക്കത്തിനൊത്ത ശരീരപുഷ്ടി വന്നു. മനോഹരമായി വിരിഞ്ഞ താടി ഒരു അലങ്കാരമായി. മുഖത്ത് ഉള്ളിലെ ആദ്ധ്യാ

ത്മിക തേജസ്സ് വിരിഞ്ഞു നിൽക്കുന്നതു പോലെ! നല്ല സ്വരം. കുർബ്ബാന അത്യാകർഷകം. അങ്ങനെ ജോസഫ് പൂരോഹിതന്മാരുടെ ഇടയിൽ ഒരു പുണ്യതാരമായി.

സഭയ്ക്കുവേണ്ടി ഒരുപാടു യാത്രകൾ സഹിച്ച പൂരാതന കുടുംബാംഗം; ആഭിജാത്യം പ്രസരിക്കുന്ന മുഖശ്രീ; കുറിണക്കമുള്ള ശരീരം; ഹൃദയം ഹരിക്കുന്ന സ്വരവാസന. മേൽപട്ട സ്ഥാനത്തേക്ക് ആളിനെ തിരഞ്ഞെടുക്കുമ്പോൾ ജോസഫ് അച്ചനെ ഒഴി

വാക്കിയാൽ അനീതിയാകുമെന്നു വന്നു. നീതി നടപ്പിലായി. അന്ന് അത്ര പ്രചുരപ്രചാരം നേടിയിട്ടില്ലാത്ത "പക്കോമിയോസ്" എന്ന പേരിൽ എന്റെ സഹപാഠി മെത്രാൻ പദവിയിലേക്ക് ഉയർന്നപ്പോൾ എനിക്ക് അഭിമാനം തോന്നി.

തിരുവന്തപുരത്ത് വിമൻസ് കോളജിന് പിന്നിലുള്ള ബേക്കറി ജംഗ്ഷനിൽ റോഡരികിലുള്ള ഒരു വാടക വീട്ടിൽ താമസിക്കുന്ന കാലം. വീടിനു മുന്നിൽ ഒരു കാറ്റ് വന്നുനിന്നു. കാനിൽ നിന്നിറങ്ങുന്ന പൗരോഹിത്യ വേഷ ധാരിയുടെ ദിവ്യതേജസ്സ് എന്റെ പൂർവ്വകാല സഹപാഠിയായ പി. വി. ജോസഫിന്റേതാണെന്നു ഞാൻ തിരിച്ചറിഞ്ഞു. നല്ല ഒരു വായനക്കാരനായിരുന്നു പക്കോമിയോസ് തിരുമേനി. കവിതകൾ വായിക്കുന്ന, വായിക്കാൻ ഇഷ്ടപ്പെടുന്ന, വായിച്ചാൽ മനസ്സിലാകുന്ന അപൂർവ്വം സഭാമേലദ്ധ്യക്ഷന്മാരിൽ പ്രധാനിയായിരുന്നു അദ്ദേഹം. സംഭാഷണങ്ങൾക്കിടയിൽ എന്റെ കവിതകൾ അദ്ദേഹം ഉദ്ധരിക്കുന്നതു കേട്ട് ഞാൻ അത്ഭുതപ്പെട്ടുപോയിട്ടുണ്ട്. ആയിടയ്ക്കു പ്രസിദ്ധീകരിച്ച ഒരു പുസ്തകം തേടിയാണ് തിരുമേനി വന്നത്. എന്റെ മുന്നിൽ പി. വി. ജോസഫ് ആയിട്ടേ അദ്ദേഹം ഭാവിച്ചിട്ടുള്ളൂ. അദ്ദേഹത്തിന്റെ സ്ഥാനത്തു ഞാനായിരുന്നെങ്കിൽ അല്പം കൂടി ഗമ കാണിക്കുമായിരുന്നില്ലേ എന്നു ഞാൻ സംശയിക്കുന്നു.

ലളിതമായ ഒരു ജീവിതമാണ് 'പക്കോമിയോസ്' നയിച്ചത്. വേഷത്തിലും, ഭക്ഷണത്തിലും, ഭാഷണത്തിലും, വാസത്തിലുമെല്ലാം. അകാലത്തിലേ ആ ജീവിതം അസ്തമിച്ചു. സഭയ്ക്കുണ്ടായ വലിയ നഷ്ടം. പി. വി. ജോസഫിന്റെ ഇടവകയായ മുളക്കുളം കർമ്മേൽകുന്നേൽ പള്ളിയിലാണ് 'പക്കോമിയോസി'ന്റെ കബറിടം. അടുത്തയിടെ കുന്നേൽപള്ളിയിൽ ഞാൻ പോയപ്പോൾ പക്കോമിയോസ് തിരുമേനിയുടെ കബറിടവും സന്ദർശിച്ചു. അദ്ദേഹത്തിന്റെ പൗരോഹിത്യ വേഷചിത്രത്തിൽ നിന്ന് എന്റെ സഹപാഠിയായ പി. വി. ജോസഫ് ഇറങ്ങിവന്ന് "ചാക്കോ മുപ്പാ, സുഖമല്ലേ?" എന്നു ചോദിക്കുന്നതുപോലെ എനിക്കു തോന്നി. പ്രായത്തിൽ ഞാനാണു മുഖൻ. അതു സ്ഥാപിക്കാൻ 'ചാക്കോ മുപ്പൻ' എന്നാണ് സഹപാഠികൾക്കിടയിൽ ഞാൻ എന്നെ വിശേഷിപ്പിച്ചിരുന്നത്.

(സഖരിയ ജേക്കബ്, ജോസഫ് മാർ പക്കോമിയോസ്: നോത്തുറാ ദ് ഓർത്തോഡോക്സോ, എം.ഒ.സി. പബ്ലിക്കേഷൻസ്, 2017)





ജോസഫ് മാർ പക്കോമിയോസ് മെത്രാപ്പോലീത്താ (1926-1991)

സഖരിയ ജേക്കബ്

കണ്ടനാട് മെത്രാസനത്തിലെ മുളക്കുളം പള്ളി ഇടവകാംഗമായ പുവത്തുങ്കൽ വർക്കി-അന്ന ദമ്പതികളുടെ മൂത്ത മകനായി 1926 ജൂൺ 19-ന് ഭൂജാതനായി. ഹൈസ്കൂൾ വിദ്യാഭ്യാസത്തിനു ശേഷം പത്തനംതിട്ട കാതോലിക്കേറ്റ് കോളജ്, എറണാകുളം സെന്റ് ആൽബർട്ട്സ് കോളജ്, മഹാരാജാസ് കോളജ് എന്നിവിടങ്ങളിൽ നിന്ന് ബിരുദവും ബിരുദാനന്തര ബിരുദവും നേടി. ഇംഗ്ലണ്ടിലെ കാർഡീഫ് സെന്റ് മൈക്കിൾസ് കോളജിൽ വേദശാസ്ത്രത്തിൽ ഉപരിപഠനം നടത്തി. 1952 ജൂൺ 22-ന് വൈദികപട്ടം സ്വീകരിച്ചശേഷം കൊച്ചി, എറണാകുളം, സിംഗപ്പൂർ, ലണ്ടൻ, മലേഷ്യ, പരന്തൽ, വയലത്തല എന്നീ ഇടവകകളിൽ വികാരിയായി സേവനം അനുഷ്ഠിച്ചു. 1974-ലെ നിരണം അസ്സോസിയേഷൻ മെത്രാൻ സ്ഥാനത്തേക്ക് തിരഞ്ഞെടുത്തു. 1975 ഫെബ്രുവരി 16-ന് ഔഗേൻ ബാവാ യുടെ പ്രധാന കാർമ്മികത്വത്തിൽ ജോസഫ് മാർ പക്കോമിയോസ് എന്ന പേരോടെ മെത്രാപ്പോലീത്തായായി വാഴിക്കപ്പെട്ടു. 1975 ജൂലൈ 19-ന് കണ്ടനാട് മെത്രാസന മെത്രാപ്പോലീത്തായായി വെട്ടിക്കൽ ദയറായിൽ വച്ച് സുത്രോണീസോ നടത്തി.

വൈദികനായിരുന്നപ്പോൾ യുവജനപ്രസ്ഥാനം വൈസ് പ്രസിഡന്റ്, സുന്നഹദോസ് ഓഫീസ് സെക്രട്ടറി എന്നീ നിലകളിലും മെത്രാപ്പോലീത്തായായിരുന്ന സമയത്ത് എപ്പിസ്കോപ്പൽ സുന്നഹദോസ് സെക്രട്ടറി, കാതോലിക്കേറ്റ് ആൻഡ് എം.ഡി. സ്കൂൾ കോർപ്പറേറ്റ് മാനേജർ, മലങ്കരസഭ ഫിനാൻസ് കമ്മിറ്റി ചെയർമാൻ, ദിവ്യബോധനം വൈസ് പ്രസിഡന്റ്, മലങ്കര മെത്രാപ്പോലീത്തായുടെ അസിസ്റ്റന്റ് എന്നീ നിലകളിൽ സേവനം അനുഷ്ഠിച്ചിട്ടുണ്ട്.

പ. പരമേശ്വരൻ തിരുമേനിയുടെ പാദസ്പർശനത്താൽ പുണ്യമാക്കപ്പെട്ട വെട്ടിക്കൽ ദയറ പുനരുദ്ധരിച്ച് പാത്രിയർക്കീസ് വിഭാഗത്തിന്റെ കരാള ഹസ്തത്തിൽ നിന്നും അതിനെ രക്ഷിച്ചതിന്റെ എല്ലാ ക്രെഡിറ്റും പക്കോമിയോസ് തിരുമേനിക്കുള്ളതാണ്. പാത്രിയർക്കീസ് വിഭാഗത്തിന്റെ പരദേശാധികാരവാദങ്ങളുടെ മുന്നയൊടിക്കുവാൻ ഇദ്ദേഹം വാചാലനായി സഭയിൽ അങ്ങോളം ഇങ്ങോളം ഓടിനടന്നിട്ടുണ്ട്. സാധാരണക്കാരായ ഓർത്തഡോക്സ് വിശ്വാസികൾക്കായി മെത്രാസനത്തിന്റെ വിവിധ ഭാഗങ്ങളിൽ കാതോലിക്കേറ്റ് സെന്ററുകൾ പടുത്തുയർത്തുവാൻ സന്നദ്ധത കാണിച്ചു.

മലങ്കരസഭയുടെ സംരക്ഷണത്തിനും, കണ്ടനാട് ഭദ്രാസനത്തിന്റെ ഉദ്ധാരണത്തിനുമായി അനേകം ഭാരത തീർത്ഥയാത്രകളും വിദേശയാത്രകളും മാർ പക്കോമിയോസ് നടത്തി. കാതോലിക്കായുടെ അസിസ്റ്റന്റ്, ഫിനാൻസ് കമ്മിറ്റി ചെയർമാൻ, സുന്നഹദോസ് സെക്രട്ടറി, സഭ വക സ്കൂളുകളുടെ മാനേജർ തുടങ്ങിയ അനേക ചുമതലകളിൽ അദ്ദേഹം സ്തുത്യർഹമായ സേവനം അനുഷ്ഠിച്ചു.

കക്ഷി വഴക്കിന്റെ മുർദ്ധന്യഭാവത്തിൽ കിടന്നു പിടഞ്ഞുകൊണ്ടിരുന്ന വടക്കൻ മെത്രാസനങ്ങൾക്കു വേണ്ടി സഭാകേന്ദ്രത്തിൽ എന്നും വാദിച്ചിട്ടുള്ള യഥാർത്ഥ നേതാവായിരുന്നു തിരുമേനി. അതുപോലെ മലങ്കര സഭയെ തെക്ക് വടക്ക് ഭേദമില്ലാതെ ഒന്നായി കരുതിയിരുന്ന മറ്റൊരു സഭാപിതാവ് ഉണ്ടോ എന്ന് സംശയമാണ്.

മലങ്കരസഭയുടെ അഖണ്ഡത കാത്തുസൂക്ഷിക്കുവാൻ യാതൊരുവിധ വിഭാഗീയ ചിന്താഗതിയും കൂടാതെ നേതൃത്വം കൊടുത്തുകൊണ്ട് ഒന്നര ദശാബ്ദത്തിലധികം ഈ പിതാവ് കണ്ടനാട് മെത്രാസനത്തിന് സുധീരമായ നേതൃത്വം കൊടുത്തു. സഭയ്ക്കും മെത്രാസനത്തിനും വേണ്ടി വിശ്ര



ഓർമ്മ ഓഗസ്റ്റ് 19-ന്
മുളക്കുളം കർമ്മേൽകുന്ന് പള്ളിയിൽ

മമില്ലാതെ ഓടി നടന്നതിന്റെ ഫലമായി 1991 ആഗസ്റ്റ് 19-ന് കാലം ചെയ്തു. സ്വന്തം ഇടവക പള്ളിയായ കർമ്മേൽകുന്ന് പള്ളിയിൽ കബറടക്കി. ഈ പിതാവ് മലങ്കരസഭയിലെ കക്ഷിവഴക്കിന്റെ മദ്ധ്യത്തിൽ പ്രശ്നബാധിത മെത്രാസനങ്ങൾക്കു വേണ്ടി തന്റെ ജീവൻ ബലി അർപ്പിക്കുകയായിരുന്നു.

കക്ഷി വഴക്കിനെ തുടർന്ന് മലങ്കരസഭയുടെ സംരക്ഷണത്തിനും കണ്ടനാട് മെത്രാസനത്തിന്റെ ഉദ്ധാരണത്തിനും, വെട്ടിക്കൽ ദയറായുടെ പുനർ നിർമ്മാണത്തിനും വേണ്ടി സ്വദേശത്തും വിദേശത്തും ഉള്ള സഭാസന്ദേഹികളെ നേരിൽ കണ്ട് സാമ്പത്തിക സഹായങ്ങൾ സമാഹരിക്കുന്നതിൽ തിരുമേനി നിർവ്വഹിച്ച പങ്ക് നിസ്തൂലമാണ്.

ഒരു മികച്ച വാഗ്മിയും സംഘാടകനും കൂടിയിരുന്ന തിരുമേനി 'ഓർത്തഡോക്സ് യൂത്ത്', മലങ്കരസഭ മാസികകളിൽ ധാരാളം ലേഖനങ്ങൾ പ്രസിദ്ധീകരിച്ചിട്ടുണ്ട്. മുറിമറ്റത്തിൽ തിരുമേനിയുടെ ജീവചരിത്രം, സഭയുടെ ആചാരാനുഷ്ഠാനങ്ങൾ, മാർ അന്തോണിയോസിന്റെ ജീവചരിത്രം എന്നീ കൃതികളും രചിച്ചു.

ഓർമ്മപെരുനാൾ ആഗസ്റ്റ് 19.



ജീവന്റെ നിലനിൽപ്പും ആദ്ധ്യാത്മികതയും

ഫാ. ഡോ. കെ. എം. ജോർജ്ജ്

ഭൂമിയിൽ ജീവന്റെ നിലനിൽപ്പിന് ഏറ്റവും വലിയ ഭീഷണി മനുഷ്യരുടെ പ്രവർത്തനങ്ങളാണ് എന്ന തിരിച്ചറിവ് നമുക്ക് ലഭിച്ചിട്ട് അധിക കാലമായിട്ടില്ല. പരിസ്ഥിതിക്കു സംഭവിക്കുന്ന മാറ്റങ്ങൾ പലതും മനുഷ്യരുടെ ആധുനിക ജീവിതശൈലിയുടെ അനന്തരഫലമാണെന്ന് മനസ്സിലാക്കാൻ പ്രയാസമില്ല.

എല്ലാത്തരം ജീവന്റെയും ഗർഭപാത്രമായി കരുതപ്പെടുന്ന ഉഷ്ണമേഖലാവനങ്ങൾ വെട്ടിത്തെളിച്ച് തടി ബിസിനസ്സും റിസോർട്ടും ടൂറിസവും എസ്റ്റേറ്റും നടത്തുന്നത് എങ്ങനെ മഴയേയും മണ്ണിനെയും ജലസ്രോതസ്സുകളേയും ജീവജാലങ്ങളേയും ബാധിക്കുന്നു എന്നറിയാൻ നമുക്ക് ദൂരെ യെങ്ങും പോകേണ്ടതില്ല. ഒരു ഭൂഖണ്ഡത്തിന്റെ നല്ല പങ്ക് നിറഞ്ഞിരുന്ന തെക്കേ അമേരിക്കയിലെ ആമസോൺ വനങ്ങൾ മുതൽ സഹ്യാദ്രിയിലെ ഒരു പച്ചക്കുടുമ്പി പോലെ മാത്രം അവശേഷിച്ചിരിക്കുന്ന കൊടുങ്കാടുകൾ വരെ പൂർണ്ണനാശത്തിന്റെ വക്കിലാണ്. കാരണം മനുഷ്യന്റെ അത്യാർത്തി.

നമ്മുടെ കേരളത്തിലെ നദികളിൽ വേനൽക്കാലത്ത് കാണുന്ന വെള്ളം മഞ്ഞുമലകളിൽ നിന്ന് മഞ്ഞുരുകി വരുന്നതല്ല. മഴക്കാടുകളിൽ നിന്ന് ഊറിക്കുടുന്നതാണ്. കാടുകൾ നശിക്കുമ്പോൾ ഊറ്റുകൾ വരുന്നു. നദി വരളുന്നു. വർഷകാലത്ത്, ജലപ്രവാഹത്തിന്റെ വീര്യത്തെ തടഞ്ഞു നിർത്താൻ മരങ്ങളും വേരുകളുമില്ലാത്തതിനാൽ വ്യാപകമായി മലയിടിച്ചിലും മണ്ണുനീക്കവും സംഭവിക്കുന്നു. ഒരിക്കൽ കാടുകൾ മുടിയിരുന്ന ഭൂമി ഊഷ്മരമായിത്തീരുന്നു. വരൾച്ചയും പ്രളയവും മാറിമാറി വന്ന് ജീവികളുടെ ആവാസ വ്യവസ്ഥയെ താറുമാറാക്കുന്നു.

നമ്മുടെ നഗരങ്ങളിൽ അനുദിനം പെരുകുന്ന മോട്ടോർ വാഹനങ്ങൾ അന്തരീക്ഷത്തിലേക്ക് തള്ളുന്ന അവശിഷ്ട വാതകങ്ങളിൽ കാർബൺ ഡയോക്സൈഡും വിഷവാതകമായ കാർബൺ മോണോക്സൈഡും അടങ്ങിയിരിക്കുന്നു. ശ്വാസകോശ സംബന്ധമായ നിരവധി രോഗങ്ങളും ചിലതരം ക്യാൻസറും സൃഷ്ടിക്കുന്നതിൽ ഇവയ്ക്കുള്ള പങ്ക് വ്യക്തമാണ്. അതിലുപരി ചൂടനെ ആഗിരണം ചെയ്യുന്ന വാതകങ്ങൾ അന്തരീക്ഷത്തെ ചൂടു പിടിപ്പിച്ച് ഗ്രീൻഹൗസ് ഇഫക്ട് എന്ന പ്രതിഭാസമുണ്ടാക്കുന്നു. അതായത് ഭൂമിയുടെ അന്തരീക്ഷത്തെ മുഴുവൻ തണുപ്പുകാലത്ത് ചെടികൾ വളർത്തുന്ന കണ്ണാടിക്കുടു പോലെയാക്കി (Green House)



സൂര്യന്റെ ചൂടിനെ പിടിച്ചെടുത്ത് അന്തരീക്ഷത്തിലെ ഊഷ്മാവ് വർദ്ധിപ്പിക്കുന്നു. ഈ ഭൂഗോളത്തിൽ മുഴുവനായി ഉണ്ടാകുന്ന ഈ പ്രതിഭാസത്തെയാണ് ആഗോള താപനം (Global Warming) എന്നു വിളിക്കുന്നത്. നമ്മുടെ കാലാവസ്ഥയിൽ വൻമാറ്റങ്ങൾ വരുത്താൻ ഇതിനു കഴിയും. ഭൂമിയുടെ ഈ ധ്രുവങ്ങളിലും ഹിമാലയം പോലെയുള്ള അതിപുരാതന പർവ്വതങ്ങളിലും യുഗങ്ങളായി ഉറഞ്ഞിരിക്കുന്ന മണ്ണ് ഉരുകുന്നതു മൂലം സമുദ്രജലത്തിന്റെ നിരപ്പ് ഉയരുകയും, തൽഫലമായി ന്യൂയോർക്ക്, ബോംബെ, ബംഗ്ലാദേശ് തുടങ്ങിയ സമുദ്രനിരപ്പിലുള്ള സ്ഥലങ്ങൾ വെള്ളത്തിനടിയിലാകാനുള്ള സാധ്യത നമ്മുടെ കൺമുമ്പിലുണ്ട്.

ആഗോള താപനത്തിന്റെ മുഖ്യകാരണം വികസിത രാജ്യങ്ങളിൽ മനുഷ്യന്റെ പ്രവർത്തനങ്ങൾക്ക് ഉപയോഗിക്കുന്ന ഊർജ്ജവും അതിന്റെ ഫലമായി ഉണ്ടാകുന്ന ഉച്ചിഷ്ട വാതകങ്ങളുമാണ്. ഇതിന്റെ അളവു കുറയ്ക്കാൻ രാജ്യങ്ങളെ പ്രേരിപ്പിക്കാൻ പല അന്താരാഷ്ട്ര സമ്മേളനങ്ങൾ ഐക്യരാഷ്ട്ര സംഘടനയും മറ്റും നടത്തിയിട്ടും ഫലമില്ല. അമേരിക്കയിലെ പ്ലോലെ ഊർജ്ജം വിഴുങ്ങുന്ന രാജ്യങ്ങൾ താപനം കുറയ്ക്കാനുള്ള കരാറുകളിൽ ഒപ്പുവെയ്ക്കാൻ മടിക്കുന്നു. പരിസ്ഥിതി നാശം മൂലം ജീവന്റെ നിലനിൽപ്പിനുള്ള ഭീഷണികൾ നൂറുകണക്കിനാണ്.

ഉൽപ്പത്തി പുസ്തകത്തിലെ വിവരണമനുസരിച്ച് മനുഷ്യന് ദൈവം കൊടുത്ത അനുഗ്രഹത്തെ മനുഷ്യൻ ശാപമാക്കി മാറ്റി എന്നൊരു വിമർശനം പലരും ഉയർത്തുന്നുണ്ട്.

“നിങ്ങൾ സന്താനപുഷ്ടിയുള്ളവരായി പെരുകി ഭൂമിയിൽ നിറഞ്ഞു അതിനെ അടക്കി സമുദ്രത്തിലെ മത്സ്യത്തിന്മേലും ആകാശത്തിലെ പറവജാതിയിന്മേലും സകല ഭൂചരജന്തുവിന്മേലും വാഴുവിൻ എന്ന് അവരോട് കൽപ്പിച്ചു” (ഉല്പത്തി 1:28). ഈ കല്പന തെറ്റായി ഉപയോഗിച്ച് മനുഷ്യൻ ഇതര ജീവജാലങ്ങളേയും പ്രകൃതിയെയും ചൂഷണം ചെയ്തു നശിപ്പിച്ചു എന്നാണ് പരാതി. യഹൂദ - ക്രൈസ്തവ പാരമ്പര്യത്തിൽ, സൃഷ്ടിയുടെ കേന്ദ്രവും മകുടവുമായി കരുതുന്നത് മനുഷ്യനെയാണ്. മറ്റു ജീവജാലങ്ങളെ അടിമകളെപ്പോലെ കരുതുന്ന പ്രവണത വളർത്താനാണ് മനുഷ്യന്റെ ശ്രമം. സ്വാർത്ഥ താൽപ്പര്യങ്ങൾക്കു വേണ്ടിയും സ്വന്തം സുഖത്തിനു വേണ്ടിയും മാത്രം ദൈവത്തിന്റെ സൃഷ്ടിയെ നിഷ്ക്കരുണം





ഉപയോഗിക്കാനുള്ള മനുഷ്യശ്രമങ്ങൾക്ക് മാറ്റം വരുത്തിയില്ലെങ്കിൽ ഭൂമിയുടെ വിഭവശേഷി ഇല്ലാതാവുകയും ജലവും വായുവും മണ്ണും ആവാസയോഗ്യമല്ലാതാവുകയും ചെയ്യും എന്ന വസ്തുത ഇന്ന് നമുക്ക് വ്യക്തമാണ്.

പ്രകൃതിയുടെ സ്വാഭാവികമായ അവസ്ഥയാണ് ജീവന്റെ നിലനിൽപ്പിന്റെ അനുകൂല സാഹചര്യം. ആ അവസ്ഥയെ ഒരളവിൽ കവിഞ്ഞ് കലക്കിയാൽ എല്ലാത്തരം ജീവനും അവയുടെ ആവാസ വ്യവസ്ഥയും (Eco-System) കലങ്ങിപ്പോകും. ശുദ്ധജലം നിറഞ്ഞ ചെറിയൊരു കുളം നമ്മുടെ പറവിലുണ്ടെന്നിരിക്കട്ടെ. കുടിക്കാനും കുളിക്കാനും തുണിയലക്കാനും നാം വെള്ളം ഉപയോഗിക്കുന്നു എന്നു കരുതുക. തെളിഞ്ഞ വെള്ളമെടുത്താണ് നാം ഈ ആവശ്യങ്ങൾ നിറവേറ്റുന്നത്. എല്ലാ സ്വാഭാവിക കുളത്തിന്റെയും അടിയിൽ ചെളി കാണാം. ആരെങ്കിലും നിരന്തരമായി ആ ചെളി കലക്കിയാൽ നമ്മുടെ ജീവനാവശ്യത്തിനൊന്നും ആ വെള്ളം ഉപകരിക്കയില്ല. താമരയും ആമ്പലുകളും പായലുകളും മീനുകളും തവളകളും മറ്റു ചില ജലജീവികളുമൊക്കെ ആ കുളത്തിൽ വളരുന്നു എന്നു കരുതുക. അവയോടു ബന്ധപ്പെട്ട് പൊൻമാനുകളും മറ്റ് പക്ഷികളുമൊക്കെ വന്നെന്നിരിക്കും. ഇതെല്ലാം കൂടിച്ചേർന്ന് ഒരൊന്നാത്തരം ആവാസവ്യവസ്ഥ കുളത്തിനും അതിനു ചുറ്റുമായി രൂപംകൊള്ളുന്നു. ഇതൊരു സ്വാഭാവിക പ്രകൃതി വ്യവസ്ഥയാണ്. മനുഷ്യൻ ഇതിൽ നിന്ന് സ്വന്ത ആവശ്യത്തിന് നല്ല വെള്ളം കോരിയെടുക്കാം. പക്ഷേ, മറ്റെല്ലാ ജീവികൾക്കും ചെടികൾക്കും ആ കുളത്തിൽ അവകാശമുണ്ടെന്ന് മറക്കരുത്.

പക്ഷേ, മനുഷ്യൻ, ആ കുളം തന്റെ പറവിലായതുകൊണ്ട്, തന്റെ മാത്രം സ്വന്തമാണെന്ന് കരുതിയാൽ കുഴപ്പമായി. ആ കുളത്തിൽ തുണി അലക്കാൻ വേണ്ടി ദോഷകരമായ സോപ്പു പതയോ മറ്റു രാസവസ്തുക്കളോ കലർത്തിയാൽ അത് ജീവികളെ ബാധിക്കും. സ്വന്തം കുടിവെള്ളം മുട്ടും. ആ കുളത്തിലെ വെള്ളമെല്ലാം മനുഷ്യന്റെ സുഖത്തിനുവേണ്ടി കൃത്രിമമായ ശീതളപാനീയമുണ്ടാക്കാൻ പമ്പുചെയ്ത് എടുത്താൽ അതും ആവാസ വ്യവസ്ഥയെ ബാധിക്കും.

ഏതാണ്ടിതുപോലെയാണ് ആഗോള പരിസ്ഥിതി വ്യവസ്ഥയും. മനുഷ്യ കേന്ദ്രീകൃതമായ ഒരു വ്യവസ്ഥ മാത്രമേ നമുക്കുള്ളൂവെങ്കിൽ ഇനി ലോകത്തിനു വലിയ ഭാവിയില്ലെന്നാണ് പല ചിന്തകരും കണക്കു കൂട്ടുന്നത്. മറ്റു ജീവികളുമായി സ്നേഹപൂർവ്വം കഴിയാനാണ് മനുഷ്യനെ ദൈവം നിയോഗിച്ചത്. ആദാമിന്റെ അടുത്തുവന്ന് തങ്ങൾക്ക് പേരിട്ടു കിട്ടുവാൻ നിർഭയരായി നിൽക്കുന്ന പക്ഷിമൃഗാദികളെക്കുറിച്ച് ഉല്പത്തി പുസ്തകം സൂചിപ്പിക്കുന്നുണ്ട്. ഇത് മനോഹരമായ ഒരു രംഗമാണ്. ആദാമും ഹവ്വയും അന്ന് വെജിറ്റേറിയൻ ആയിരുന്നു. അതുകൊണ്ട് അവർ തങ്ങളെ കൊന്നു തിന്നും എന്ന ഭയമൊന്നും അവർക്കില്ലായിരുന്നു. മനുഷ്യന്റെ പാപവും വീഴ്ചയും സംഭവിച്ചതിനുശേഷമാണ് അവർ 'നോൺ-വെജിറ്റേറിയൻ' ഭക്ഷണശൈലിയിലേക്ക് നീങ്ങുന്നത് (ഉല്പത്തി 9) അതോടെ മൃഗങ്ങൾക്ക് മനുഷ്യനെ "പേടിയും നടക്കുവുമായി" എന്ന് വേദപുസ്തകം രേഖപ്പെടുത്തുന്നു.

കവി ചെമ്മനം ചാക്കോയുടെ നിര്യാണത്തിൽ പരിശുദ്ധ കാതോലിക്കാ ബാവാ അനുശോചിച്ചു.

കോട്ടയം: സമൂഹത്തിലെ അപചയങ്ങൾ ആക്ഷേപ ഹാസ്യത്തിലൂടെ അവതരിപ്പിച്ച അസാധാരണ പ്രതിഭയുള്ള കവിയും അനുകരണീയനായ അധ്യാപകനും ഓർത്തഡോക്സ് സുറിയാനി സഭയുടെ അഭിമാന പുത്രനുമായിരുന്നു ചെമ്മനം ചാക്കോ എന്നു പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവാ. നർമ്മത്തിന്റെ മേമ്പാടി ചേർത്തു സത്യത്തിനു വേണ്ടി തുലിക പടവാളാക്കി പൊരുതിയ സാഹിത്യകാരൻ ആയിരുന്നു അദ്ദേഹമെന്നു പ. കാതോലിക്കാ ബാവാ അനുശോചന സന്ദേശത്തിൽ പറഞ്ഞു.



ഈ അവസ്ഥ പടരുകയാണ് ഇപ്പോഴും. പുരോഗതി, വികസനം, വ്യവസായവൽക്കരണം, ടൂറിസം തുടങ്ങിയ ഓമനപ്പേരുകളിലൊക്കെ മനുഷ്യർ നടത്തുന്ന മിക്ക പ്രവർത്തനങ്ങളും ജീവൻ ഭീഷണിയായിത്തീരുന്നു. അതുകൊണ്ട് മനുഷ്യൻ ഒന്നും പ്രവർത്തിക്കേണ്ട എന്നു പറയാനും സാധ്യമല്ലല്ലോ. ഭൂമിയിൽ ജീവനെ പരിപോഷിപ്പിക്കുന്ന ആവാസ വ്യവസ്ഥ നിലനിർത്തണമെങ്കിൽ ആധുനിക മനുഷ്യൻ അവരുടെ ജീവിത ശൈലി കാര്യമായി മാറ്റേണ്ടിവരും. തങ്ങളുടെ അമിതമായ സുഖഭോഗ തൃഷ്ണയെ സംയമനം ചെയ്ത് ഭൂമിയിലെ വിഭവശേഷിയെ വരുമാനമുറകൾക്കുംകൂടി ഉപയോഗിക്കത്തക്കവിധം ഉത്തരവാദിത്വബോധത്തോടെയുള്ള വികസനം (Sustainable development) മാണ് നാം വിഭാവനം ചെയ്യേണ്ടത് എന്ന് അറിവുള്ളവർ പറയുന്നു.

ആത്യന്തികമായി, ഇതൊരു ആത്മിക പ്രശ്നമാണ്. മനുഷ്യൻ തന്റെ സ്രഷ്ടാവിനോടും സഹജീവികളോടും സ്നേഹത്തിലും നീതിയിലും ത്യാഗത്തിലും പങ്കാളിത്തത്തിലും അധിഷ്ഠിതമായ ഒരു ബന്ധം നിലനിർത്തിയെങ്കിലേ ഒരു പുതിയ ജീവിതവ്യവസ്ഥ ഉണ്ടാവുകയുള്ളൂ. ഈ ലോകവും അതിന്റെ സമ്പത്തും സുഖവും മാത്രമാണ് മനുഷ്യന്റെ ജീവിതലക്ഷ്യമെന്ന് കരുതിയാൽ ഏറ്റം വിനാശകരമായ ഭാവിയാണ് നമ്മെ കാത്തിരിക്കുന്നത്. Eco-Spirituality എന്ന പേരിലറിയപ്പെടുന്ന ചിന്താധാര പരിസ്ഥിതിയും ആദ്ധ്യാത്മികതയും തമ്മിലുള്ള ആഴമായ ബന്ധങ്ങൾ പരിശോധിക്കുന്നു.

ആദ്ധ്യാത്മിക ഗുരുക്കന്മാർ എന്നും ഉപദേശിച്ചിട്ടുള്ള ആത്മനിയന്ത്രണവും കാര്യബുദ്ധിയും ഭൂതദയവും പരസ്പരസ്നേഹവും ത്യാഗബോധവും പുതിയ ലോകക്രമത്തിന് ഇന്നും പ്രസക്തമായ മൂല്യങ്ങളാണ്. ഇന്നത്തെ നമ്മുടെ പാരിസ്ഥിതിക പ്രതിസന്ധിയെ അതിജീവിക്കുവാൻ മറ്റു മാർഗ്ഗങ്ങളൊന്നും ഇല്ല.





ഓഗസ്റ്റ് 19

ജീവിതത്തിന്റെ മുഖ്യാസനം ആർക്കുവേണ്ടി?

വാങ്ങിപ്പിന് ശേഷം ഒന്നാം ഞായർ (വി. മർക്കോ 10:35:-45)

ഫാ. മാത്യു വർഗീസ് കുളങ്ങാട്ടിൽ



ഇനി വാങ്ങിപ്പ് പെരുന്നാളിന് ശേഷമുള്ള കാലം. തേജസ്ക്കരണത്തിന്റെ വിശുദ്ധതയിലേക്കുള്ള ആരാധനയുടെ സന്ദേശത്തിലേക്കാണ് സാധകരുടെ സഞ്ചാരം. വാങ്ങിപ്പ് പെരുന്നാൾ ചിലപ്പോൾ ഒരു സ്വർഗ്ഗാരോഹണമായി ചില ആളുകൾ ചിന്തിക്കാറുണ്ട്. പുതിയനിയമ കാലത്തെ സഭയിൽ സ്വർഗ്ഗാരോഹണം ചെയ്യപ്പെട്ടത് കർത്താവായ യേശുമശിഹാ മാത്രമാണ്. ഈ പെരുന്നാളാണ് സുലോക്കോ പെരുന്നാൾ. ശുനോയോ എന്ന വാക്കിന് ഒരു സ്ഥലത്ത് നിന്ന് മറ്റൊരു സ്ഥലത്തേക്ക് നീക്കപ്പെടുക, എടുത്തു മാറ്റപ്പെടുക എന്നൊക്കെയാണ് അർത്ഥം. പ. കന്യാമറിയം അമ്മയുടെ വാങ്ങിപ്പ് സംബന്ധിച്ച് നിരവധി പാരമ്പര്യങ്ങൾ ആരാധന വഴിയായും മറ്റും പ്രചാരത്തിലുണ്ട്.

സഭയുടെ പാരമ്പര്യപ്രകാരം, പ. കന്യാമറിയം എഫേസുസിൽ വച്ച് മഹാനിര്യാണം പ്രാപിച്ചു. ഇത് എ.ഡി. 75-ൽ ആയിരുന്നുവെന്നാണ് പാരമ്പര്യം. വി. യോഹന്നാൻ ശ്ലീഹായുടെ കാർമ്മികത്വത്തിൽ എഫേസുസ് സഭ ഒന്നായ് കൂടി, ദൈവപുത്രനെ ലോകത്തിന് നൽകിയ ആ അമ്മയുടെ ഭൗതികശരീരം അതി ഭയഭക്തിയോടെ സംസ്കരിച്ചു. സഭാപാരമ്പര്യം അനുസരിച്ച് സുവിശേഷഘോഷണാർത്ഥം ലോകത്തിന്റെ വ്യതിരക്തകോണുകളിൽ ആയിരുന്ന അപ്പോസ്തോല സമൂഹം അവിടെ സന്നിഹിതരായി. എന്നാൽ വിദൂരത്തിൽ ആയിരുന്ന മാർത്തോമ്മാ ശ്ലീഹാ എത്താതിരുന്നതിൽ മറ്റുള്ളവർക്ക് ദുഃഖമുണ്ടായിരുന്നു. മാർത്തോമ്മാ എത്തിയപ്പോൾ സ്വർഗ്ഗസേനകൾ അമ്മയുടെ ശരീരം വഹിച്ചുകൊണ്ട് പോകുന്നത് താൻ കണ്ടുവെന്നും മഹാസങ്കടത്തോടെ താൻ കരഞ്ഞപ്പോൾ അമ്മ സ്വയമെ നെയ്ത് ധരിച്ചിരുന്ന ഇടക്കെട്ട് പുത്രൻ തനിക്ക് നൽകിയെന്നും, കൂട്ട് ശ്ലീഹന്മാരോട് പറഞ്ഞു. അവർ വി. തോമ്മായോട് ചേർന്ന് ആ കബറിടം തുറന്നു. അപ്പോൾ അദ്ദേഹം പറഞ്ഞത് ശരിയാണ് എന്ന് അവർക്ക് മനസ്സിലായി. താൻ ആരിൽ നിന്ന് ശരീരം ധരിച്ചുവോ ആ അമ്മയുടെ ശരീരം മണ്ണിൽ അഴുകുവാൻ അവൻ ഇടയാക്കിയില്ലായെന്ന് ഈ ആരാധനാ പാരമ്പര്യം സൂചിപ്പിക്കുന്നു.



നമ്മുടെ ചിന്തയുടെ തിരശ്ശീല പലപ്പോഴും നമ്മെ യഥാർത്ഥ ആത്മീയാനുഭവത്തിൽ നിന്ന് അകറ്റി കളയുന്നു. യഥാർത്ഥത്തിൽ ക്രിസ്തുഅനുഭവങ്ങളുടെ സാക്ഷ്യം നമുക്ക് നഷ്ടപ്പെടുന്നില്ലേ? മുൻവിധികളുടെ കോൽ നമ്മുടെ മിഴികളെ ഞെരുക്കുകയാണ്. ചെറിയ ചിന്തകളുടെ കൈമറ കൊണ്ട് സൂര്യനെ മറയ്ക്കുന്ന ഒന്നായി നമ്മുടെ ക്രിസ്തീയത മാറാതിരിക്കട്ടെ.

ജീവിതത്തിന്റെ മുഖ്യാസനം ആർക്കുവേണ്ടി?

ജീവദാതാവിനെ ജീവിതത്തിന്റെ മുഖ്യാസനത്തിൽ ഇരുത്തുന്നതിന് പകരം നാം മുഖ്യാസനങ്ങൾ തേടുന്നുവെന്ന് പലപ്പോഴും തോന്നിയിട്ടുണ്ട്. സെബദി മക്കൾക്കും സംഭവിച്ചത് അങ്ങിനെയാണിരുന്നില്ലേ? ക്രിസ്തു പറഞ്ഞതൊക്കെ യഥാർത്ഥ ഫലം നൽകുന്നതിനെ കുറിച്ചാണ്. നിത്യജീവിതത്തെക്കാൾ വലിയ സാഫല്യം ഇല്ല. ക്രിസ്തു നിത്യജീവനെ കുറിച്ചൊക്കെ പഠിപ്പിച്ചത് ഈ അനുഭവലോകത്തെ കുറിച്ചാണ്. അപ്പോസ്തലന്മാർ തങ്ങൾ അനുഭവിച്ച ആത്മീയ ഉറവിയിൽ നിന്നാണ് നമുക്ക് പകർന്ന് നൽകിയത്. പത്രോസ് ശ്ലീഹായുടെ വാക്കുകൾ ഒർക്കുക, അവൻ പരിശുദ്ധാത്മാവ് എന്ന വാഗ്ദാനം പിതാവിനോട് വാങ്ങി, നിങ്ങൾ കാണുകയും കേൾക്കുകയും ചെയ്യുന്നത് പകർന്ന് തന്നു (അപ്പോ. പ്രവൃ. 2:33, 34). ജീവിതത്തിന്റെ വിശുദ്ധിയാണ് സഭയാകുന്ന വിശുദ്ധ വ്യക്ഷത്തിന്റെ ഉചിത ഫലമായ് നമ്മെ വിശുദ്ധീകരിക്കുക. ഇതിന് ശരീരശുദ്ധി, ചിന്തയുടെ ശുദ്ധി, വികാരങ്ങളുടെ ശുദ്ധി എന്നീ മൂന്ന് കാര്യങ്ങൾ നമുക്ക് ആവശ്യമാണ്. ഞാൻ കർത്താവിനെ എപ്പോഴും എന്റെ മുമ്പിൽ കണ്ടിരിക്കുന്നുവെന്ന് ദാവീദ് തന്റെ അവസാനകാലത്ത് എഴുതിയതുപോലെ അവനെ ജീവിതത്തിന്റെ മുഖ്യാസനങ്ങളിൽ വയ്ക്കുവാൻ നമുക്കാകണം. കുരിശുകൾ വെറുക്കപ്പെടേണ്ടവയെന്നും കീറീടങ്ങൾ കമനീയമെന്നും വിശേഷിപ്പിക്കുന്നവരുടെ നടുവിൽ ക്രിസ്തുവിൽ കേന്ദ്രീകൃതമായ ഒന്നാണ് നാം നടക്കുന്ന, നടക്കേണ്ട പാതയെന്ന് ഉള്ളടരുകളിൽ ആവർത്തിച്ചുറപ്പിക്കണം.

ചിന്തകളാകുന്ന ചില്ലുകൾ

കർത്തൃശിഷ്യന്മാർക്ക് ഈ ശിഷ്യത്വത്തിന്റെ വഴിയിൽ പ്രതാപങ്ങളുടെ വഴിയൊന്ന് മാറ്റിവെക്കേണ്ടി വരുന്നുണ്ട്. യേശുവിലൂടെയുള്ള ദർശനങ്ങളിലേക്ക് ഉൾക്കണ്ണുകൾ തുറക്കാത്തതിടത്തോളം ശിഷ്യന്മാർ അന്ധന്മാരാണ്. ഈ വേദഭാഗത്ത് പരാമർശിക്കപ്പെടുന്ന സെബദിപുത്രന്മാരുടെ മത്സരചിന്തകൾ ശിഷ്യത്വത്തിന് അനുയോജ്യമല്ലെന്ന് യേശുതമ്പുരാൻ തന്നെ ദൃഢപ്പെടുത്തുന്നു. മാനുഷികചിന്തകളാകുന്ന ചില്ലുകൾ കാഴ്ചയുടെ ആകാശത്തെ മറക്കുന്നുണ്ട് എന്ന് ഇപ്പോൾ നാം അറിയണം. ക്രിസ്തു സാക്ഷി: ക്രിസ്തുവിനൊപ്പമായിരിക്കുവാൻ വിളിക്കപ്പെട്ടവരാണ് എല്ലാവരും. എന്നിട്ടും തങ്ങൾ മാത്രം അവന്റെ കൈയ്യെത്തും ദൂരത്ത് ഉണ്ടാകണം എന്ന് ശരിക്കുന്നത് സ്വാർത്ഥത തന്നെ. മിക്കവരും തങ്ങളുടെ ലോകത്ത് മാത്രം ദൈവത്തെ പ്രതിഷ്ഠിക്കുന്നവരാണ്. നാം ഒരു പുവ് കാണുമ്പോൾ ആ പുവ് എത്ര മനോഹരമായിരിക്കുന്നു എന്ന ചിന്ത ഉള്ളിലുണരുമ്പോൾ നമ്മുടെ കാഴ്ച അവസാനിക്കുകയായി. സെബദി പുത്രന്മാർ സ്വാർത്ഥതയുടെ ഇത്തിരിവട്ടത്തിൽ നിന്നുകൊണ്ട് വലിയവനായ ദൈവത്തെ ചുരുക്കി കളഞ്ഞു.



കാരുണ്യസ്പർശവുമായി ഓർത്തഡോക്സ് സഭ

ബത്തേരി: ദുരിതം അനുഭവിച്ച് വീടുകളിൽ താമസിക്കുന്നവർക്കായി സുൽത്താൻ ബത്തേരി ഭദ്രാസനം അവശ്യ സാധനങ്ങൾ വിതരണം ചെയ്തു. ഭദ്രാസന സെക്രട്ടറി റ്റി. എം. കുര്യാക്കോസ് അച്ചൻ നേതൃത്വം നൽകി.

ഹെൽപ്പ് ഡെസ്ക് തുറന്നു

ദുരിതാശ്വാസ പ്രവർത്തനങ്ങൾക്കായി കൊട്ടാരക്കര - പുനലൂർ ഭദ്രാസന യുവജനപ്രസ്ഥാനത്തിന്റെ നേതൃത്വത്തിൽ തേവോദോറോസ് തിരുമേനിയുടെ നിർദ്ദേശാനുസരണം കോട്ടപ്പുറം സെമിനാരിയിൽ ഹെൽപ്പ് ഡെസ്ക് തുറന്നു പ്രവർത്തിക്കുന്നു.

പ്രളയബാധിതർക്ക് പഴഞ്ഞി കത്തീഡ്രൽ അഭയം നൽകുന്നു

പഴഞ്ഞി: കേരളം ഇന്നുവരെ കണ്ടിട്ടില്ലാത്ത പ്രളയ ദുരന്തത്തിലൂടെ കടന്നു പോകുമ്പോൾ നാനാജാതി മതസ്ഥരായ ഓരോരുത്തർക്കും എന്നും ആശ്വാസവും അഭയസ്ഥാനവുമായിട്ടുള്ള പഴഞ്ഞി കത്തീഡ്രൽ ഈ പ്രതിസന്ധി ഘട്ടത്തിലും സഹായം നൽകാൻ തയ്യാറാണ് എന്ന് വികാരി ഫാ. ജോസഫ് ചെറുവത്തൂർ, ട്രസ്റ്റി സുമേഷ് പി. വിൽസൺ എന്നിവർ അറിയിച്ചു. ആവശ്യമനുസരിച്ച് മാർ ബസേലിയോസ് സ്കൂളും അത്യാവശ്യം വന്നാൽ കത്തീഡ്രൽ ഹാളുകളിലൂടെയുള്ള സൗകര്യങ്ങൾ ഈ ആവശ്യത്തിന് തുറന്നു നൽകുന്നതാണെന്നും കത്തീഡ്രൽ ഭാരവാഹികൾ അറിയിച്ചു.

സഹായം നൽകി

നല്ലില: ബഥേൽ സെന്റ് ജോർജ്ജ് ഓർത്തഡോക്സ് തീർത്ഥാടന പള്ളി യുവജനപ്രസ്ഥാനത്തിന്റെ നേതൃത്വത്തിൽ ദുരിതാശ്വാസ ക്യാമ്പുകളിലേക്കുള്ള സഹായങ്ങൾ സമാഹരിച്ച് കൊല്ലം കളക്ടർ ഓഫീസിൽ എത്തിച്ചു.

അഭയം നൽകുന്നു

അടൂർ: ഏഴംകുളം മാർ ഗ്രീഗോറിയോസ് യുവജനപ്രസ്ഥാനത്തിന്റെ നേതൃത്വത്തിൽ ശുദ്ധ ജലവും, പൊതിച്ചോറും ശേഖരിച്ച് വിതരണം ചെയ്തു.

വെള്ളപ്പൊക്കം (1882)

57. 1882മാണ്ടുകൂടി 1057-മാണ്ട് മിഥുന മാസമാകുന്ന ഈയാണ്ടിൽ അസാധാരണമായി ഒരു വെള്ളപ്പൊക്കം ഉണ്ടായി. റാന്നി മുതലായ സ്ഥലങ്ങളിൽ അനേക ഭവനങ്ങൾ വെള്ളത്താൽ ഒഴുകിപ്പോകയും ചിലത് പുരയിരുന്ന സ്ഥലത്തു നിന്നു മാറിപ്പോകയും പല വിലപിടിച്ച ആഭരണങ്ങളും സാമാനങ്ങളും പലർക്കും നഷ്ടപ്പെട്ടുപോകയും ചെയ്തു. ഇത്രയും വലിയതായി ഒരു വെള്ളം ഇതിനു മുമ്പ് ഉണ്ടായിട്ടുള്ളതായി കിളവന്മാരുടെ ഓർമ്മയിലും ഇല്ല എന്നാണു പറയുന്നത്. 1028-മാണ്ട് ഉണ്ടായ വെള്ളത്തിലും വലുതാണ് ഇത്. ദൈവത്തിനു സ്തുതി. തൻറെ കൃപ രണ്ടു ലോകങ്ങളിലും ഞങ്ങളുടെമേൽ ഉണ്ടായിരിക്കട്ടെ.

(ഇടവഴിക്കൽ ഡയറിയിൽ നിന്നും)



ദുരിതാശ്വാസ ക്യാമ്പുകളിൽ വിതരണം ചെയ്യുവാനുള്ള പൊതിച്ചോർ ഞാലിയാകുഴി മാർ ബസേലിയോസ് ദയറായിൽ തയ്യാറാക്കുന്നു.

“ദൈവത്തിൽ നിന്ന് അകലാൻ കാണിച്ചതിന്റെ പത്തിരട്ടി തീക്ഷ്ണതയോടെ തിരിച്ചുവന്ന് അവിടുത്തെ തേടുവിൻ. ... എന്തെന്നാൽ, നിങ്ങളുടെമേൽ ഈ അനർത്ഥങ്ങൾ വരുത്തിയവൻ തന്നെ നിങ്ങൾക്കു രക്ഷയും നിത്യാനന്ദവും നൽകും” (ബാറുക്ക് 4:28-29)

നസ്രാണി പാചകം

പിടിയും കോഴിക്കറിയും



- അവലോസുപൊടി 1 കപ്പ്
- വെളുത്തുള്ളി 6 കഷണം
- ജീരകം അരച്ചത് 1 റ്റി സ്പൂൺ
- ഉപ്പ്, തിളച്ച വെള്ളം ആവശ്യത്തിന്

അവലോസുപൊടി നല്ല തിളച്ചവെള്ളത്തിൽ, പകുതി അളവിൽ വെളുത്തുള്ളിയും ജീരകവും അരച്ചതും ചേർത്ത് ചപ്പാത്തിമാവിന് കുഴയ്ക്കുന്ന തുപോലെ നന്നായി കുഴച്ചെടുക്കണം. പാകത്തിന് ഉപ്പും ചേർക്കണം. കുഴച്ചു കഴിയുമ്പോൾ നല്ല മാർദ്ദവം ഉണ്ടായിരിക്കണം. അതിനുശേഷം ചെറിയ ചെറിയ ഉരുളകളായി ഉരുട്ടിയെടുക്കുക. പിന്നീട് ഒന്നേമുക്കാൽ കപ്പ് വെള്ളം പാനിൽ വച്ച് തിളച്ച് കഴിയുമ്പോൾ ആവശ്യത്തിന് ഉപ്പും ബാക്കി ഭാഗം വെളുത്തുള്ളിയും ജീരകവും ചേർക്കുക. വെള്ളം നന്നായി വെട്ടിത്തിളയ്ക്കുമ്പോൾ അതിലേക്ക് ഈ ഉരുളകൾ ഇട്ട് അടച്ചു വയ്ക്കുക. ഉരുളകൾ പൊട്ടാതെ സാവകാശം ഇളക്കി ചാറു കുറുകി വരുമ്പോൾ കുറച്ചു കറിവേപ്പില കൂടി ഇട്ട് പരന്ന പാത്രത്തിലേക്കു പകർന്നതിനുശേഷം മുറിച്ച് ഉപയോഗിക്കാം.



വെള്ളപ്പൊക്കത്തിനു ശേഷം ഉള്ള ആരോഗ്യ നിർദ്ദേശങ്ങൾ

വെള്ളം ഇറങ്ങി തുടങ്ങിയതോടെ ആളുകൾ വീടുകളിലേക്ക് തിരിച്ചു പോകാൻ ഉള്ള ശ്രമങ്ങൾ തുടങ്ങി. അതോടു കൂടി ഏറ്റവും കൂടുതൽ ആളുകൾ വിളിച്ചു അന്വേഷിച്ചത് വീട് വൃത്തി ആക്കാൻ ഡെറ്റോൾ കിട്ടുമോ എന്നാണ് ആണ്. ഡെറ്റോൾ എന്നത് മണം കൊണ്ട് നല്ലത് ആണെങ്കിലും ശക്തം ആയ ഒരു അണുനശീകരണ ഉപാധി അല്ല എന്ന് നാം തിരിച്ചറിയണം. അൽപം ദുർഗന്ധം ഉണ്ടെങ്കിലും, വെള്ളപ്പൊക്കത്തിനു ശേഷം ജലം ശുദ്ധീകരിക്കാനും, വീടുകൾ അണു വിമുക്തം ആക്കാനും ഏറ്റവും നല്ല മാർഗം ക്ലോറിനേഷൻ തന്നെ ആണ്. ബ്ലീച്ചിംഗ് പൗഡർ ഉപയോഗിച്ച് വീടുകളിൽ തന്നെ എങ്ങനെ അണുനശീകരണം നടത്താം എന്ന് ചുവടെ വിവരിക്കുന്നു.

കിണറിലെ വെള്ളം ശുദ്ധീകരിക്കുന്ന രീതി

1. സാധാരണ വാങ്ങാൻ ലഭിക്കുന്ന ബ്ലീച്ചിംഗ് പൗഡറിൽ 30 മുതൽ 40 ശതമാനം വരെ ആണ് ക്ലോറിന്റെ അളവ്. 33% ക്ലോറിൻ ഉണ്ട് എന്ന നിഗമനത്തിൽ ആണ് ഇനി പറയുന്ന അളവുകൾ നിർദ്ദേശിക്കുന്നത്.

2. കിണറിലെ വെള്ളത്തിന്റെ അളവ് ആദ്യം നമ്മൾ കണക്കാക്കണം. അതിനു ആദ്യം കിണറിന്റെ വ്യാസം മീറ്ററിൽ കണക്കാക്കുക (D). തുടർന്ന് ബക്കറ്റ് കിണറിന്റെ ഏറ്റവും അടിയിൽ വരെ ഇറക്കി നിലവിൽ ഉള്ള വെള്ളത്തിന്റെ ആഴം മീറ്ററിൽ കണക്കാക്കുക (H)

വെള്ളത്തിന്റെ അളവ് = $3.14 \times D \times D \times H \times 250$ ലിറ്റർ

3. സാധാരണ ക്ലോറിനേഷൻ നടത്താൻ 1000 ലിറ്ററിന് 2.5 ഗ്രാം ബ്ലീച്ചിംഗ് പൗഡർ ആണ് ആവശ്യം വരിക. എന്നാൽ വെള്ളപ്പൊക്കത്തിനു ശേഷം വെള്ളം അതീവ മലിനം ആയിരിക്കും എന്നത് കൊണ്ട് സൂപ്പർ ക്ലോറിനേഷൻ നടത്തേണ്ടതുണ്ട്. ഇതിനായി 1000 ലിറ്ററിന് 5 ഗ്രാം (ഏകദേശം ഒരു ടീസ്പൂൺ കുമ്പാരം ആയി) ബ്ലീച്ചിംഗ് പൗഡർ ആണ് ആവശ്യം.

4. വെള്ളത്തിന്റെ അളവ് വച്ച് ആവശ്യം ആയ ബ്ലീച്ചിംഗ് പൗഡർ ഒരു പ്ലാസ്റ്റിക് ബക്കറ്റിൽ എടുക്കുക. ഇതിൽ അല്പം വെള്ളം ചേർത്ത് കുഴമ്പ് പരുവത്തിൽ ആക്കുക. നന്നായി കുഴമ്പ് ആയ ശേഷം ബക്കറിന്റെ മുകൾ

ഭാഗം വെള്ളം ഒഴിച്ച് ഇളക്കുക. ശേഷം ബക്കറ്റ് 10 മിനിറ്റ് അനക്കാതെ വെക്കുക

5. 10 മിനിറ്റ് കഴിയുമ്പോൾ ലായനിയിലെ ചുണ്ണാമ്പ് അടിയിൽ അടിയും. മുകളിൽ ഉള്ള വെള്ളത്തിൽ ക്ലോറിൻ ലയിച്ചു ചേർന്നിരിക്കും. വെള്ളം കോരുന്ന ബക്കറ്റിലേക്ക് ഈ തെളി ഒഴിച്ച ശേഷം ബക്കറ്റ് കിണറിന്റെ ഏറ്റവും അടിയിലേക്ക് ഇറക്കി പൊക്കുകയും താഴ്ത്തുകയും ചെയ്തു വെള്ളത്തിൽ ക്ലോറിൻ ലായനി നന്നായി കലർത്തുക.

6. 1 മണിക്കൂർ സമയം വെള്ളം അനക്കാതെ വച്ച ശേഷം കിണറിലെ വെള്ളം ഉപയോഗിച്ച് തുടങ്ങാം.

വീടിന്റെ തറയും പരിസരവും വൃത്തിയാക്കുന്ന രീതി

1. പരിസരം വൃത്തി ആക്കാൻ പലരും ബ്ലീച്ചിംഗ് പൗഡർ വിതറുന്നത് കാണാം. ഇത് കൊണ്ട് പരിസരം അനു വിമുക്തം ആക്കാൻ സാധിക്കില്ല.

2. 1% ക്ലോറിൻ ലായനി തയ്യാറാക്കുന്ന വിധം: 6 ടീ സ്പൂൺ ബ്ലീച്ചിംഗ് പൗഡർ എടുത്തു കുഴമ്പ് പരുവത്തിൽ ആക്കുക. അതിനു ശേഷം അതിലേക്കു 1 ലിറ്റർ വെള്ളം ചേർക്കുക. മുകളിൽ പറഞ്ഞ പോലെ കലക്കി 10 മിനിറ്റ് വച്ച ശേഷം, അതിന്റെ തെളി എടുത്തു വേണം തറ തുടക്കാനും, പരിസരത്ത് ഒഴിക്കാനും. കൂടുതൽ ആവശ്യം എങ്കിൽ ഒരു ലിറ്ററിന് 6 ടീസ്പൂൺ എന്നാ കണക്കിന് ലായനി തയ്യാറാക്കാം.

3. നിലം തുടച്ച ശേഷം / വീട്ടു പരിസരത്ത് ക്ലോറിൻ ലായനി ഒഴിച്ച ശേഷം ചുരുങ്ങിയത് 20 30 മിനിറ്റ് സമ്പർക്കം ലഭിച്ചാൽ മാത്രമേ അണു നശീകരണം കൃത്യമായി നടക്കൂ. അതിനാൽ അത്രയും സമയം വരെ തറ തുടക്കുവാനോ വെള്ളം ഒഴിക്കുവാനോ പാടില്ല.

4. അര മണിക്കൂറിനു ശേഷം മണം ഉള്ള മറ്റു ലായനികൾ ഉപയോഗിച്ച് തറ വൃത്തി ആക്കി ക്ലോറിൻ മണം മാറ്റാം.

തയ്യാറാക്കിയത്: ഡോ. വി. ജിതേഷ്, സുപ്രണ്ട്, ജില്ല ആശുപത്രി, മാനന്തവാടി

കണ്ടനാടിന്റെ യുവജനങ്ങൾ കൈകോർത്തു തങ്കമ്മ ചേച്ചിയുടെ സ്വപ്ന ഭവനത്തിന് തുടക്കം ആയി

കോലഞ്ചേരി: ഒരു നല്ല വീട് എന്നത് ഏതൊരു കുടുംബത്തിന്റെയും വലിയ യൊരു ആഗ്രഹം ആണ്. പുത്തൻകുരിശിലെ തങ്കമ്മ ചേച്ചിക്കും മൂന്നു മക്കൾക്കും സന്തോഷ നിമിഷങ്ങളായിരുന്നു. ആ സ്വപ്ന ഭവനമെന്ന സ്വപ്നം പൂർണ്ണമായിരുന്നു. പ്രതിസന്ധികൾക്കും ദുരിതങ്ങൾക്കും നടുവിൽ ആ കുടുംബത്തിന് അടച്ചുറപ്പുള്ള വീടിന് താങ്ങും തണലും ആകുന്നത് ഓർത്തഡോക്സ് സഭ കണ്ടനാട് വെസ്റ്റ് ഭദ്രാസന യുവജനപ്രസ്ഥാനം ആണ്. അടച്ചുറപ്പ് ഇല്ലാതെ ഒരു ചെറിയ പടുത കൊണ്ട് മേഞ്ഞ വീട്ടിൽ രോഗിയായ തങ്കമ്മ ചേച്ചിയും ഒരു ആൺകുട്ടിയും 2 പെൺകുട്ടികളും അടങ്ങുന്ന നാലംഗ കുടുംബത്തിന്റെ ദുരിതകഥ തിരിച്ചറിഞ്ഞ കണ്ടനാട് വെസ്റ്റ് ഭദ്രാസന യുവജനപ്രസ്ഥാനം സഹായഹസ്തങ്ങളുമായി എത്തുക ആയിരുന്നു. കുടുംബത്തിലെ ആൺകുട്ടി ജോലി ചെയ്ത് കിട്ടുന്ന ദിവസക്കൂലി കൊണ്ട് ആണ് ആ കുടുംബം ജീവിച്ച് പോരുന്നത്. കുറച്ച് മാസങ്ങൾക്ക് മുമ്പ് തങ്കമ്മ ചേച്ചിക്ക് ചികിത്സ സഹായവുമായി എത്തിയ യുവജനപ്രസ്ഥാനം അംഗങ്ങളാണ് വീടിന്റെ ശോചനീയാവസ്ഥ തിരിച്ചറിഞ്ഞ് ഇടവക മെത്രാപ്പോലീത്ത ഡോ. മാത്യുസ് മാർ സേവേറിയോസ് തിരുമേനിയുമായി ആലോചിച്ച് സ്വപ്ന ഭവനത്തിന് തുടക്കം കുറിക്കുവാൻ തീരുമാനിച്ചത്. കണ്ടനാട് വെസ്റ്റ് ഭദ്രാസന യുവജനപ്രസ്ഥാനം അംഗങ്ങളുടെ അകമഴിഞ്ഞ സാമ്പത്തിക സഹായത്താൽ ആണ് വീട് പണിയുടെ തുക കണ്ടെത്തിയിരിക്കുന്നത്. സ്വപ്നഭവനത്തിന്റെ നിർമ്മാണ ഉദ്ഘാടനം യുവജന പ്രസ്ഥാനം കണ്ടനാട് വെസ്റ്റ് ഭദ്രാസന വൈസ് പ്രസിഡന്റ് ഫാ. ജോമോൻ



ചെറിയൊരു നിർവഹിച്ചു. യുവജനപ്രസ്ഥാനം ഭദ്രാസന ജനറൽ സെക്രട്ടറി ഗിവിസ് മർക്കോസ്, കോലഞ്ചേരി മേഖല സെക്രട്ടറി പേൾ കണ്ണേത്ത്, വാർഡ് മെമ്പർ ലിസി സ്ലീബാ, യുവജനപ്രസ്ഥാനം ഭാരവാഹികളായ ബിൻ ജോബേബി, എൽദോസ് ബേബി, ഷിജോ, ബേസിൽ ബിനോയി, സജി കണ്ണേത്ത് തുടങ്ങിയവർ പ്രസംഗിച്ചു.



മുളത്തുരുത്തിയ്ക്കു സമീപം 5 ക്യാമ്പുകളിലായി 500 പേരോളം കഴിയുന്ന വരെ വെട്ടിയ്ക്കൽ ദയറാ മാനേജർ ഫാ. വിനോദ് ജോർജിന്റെ നേതൃത്വത്തിൽ യുവജനപ്രസ്ഥാനം അംഗങ്ങൾ സന്ദർശിച്ചു. 100 ഓളം പേർക്കുള്ള കുടിവെള്ളം, വസ്ത്രങ്ങൾ എന്നിവ വിവിധ ക്യാമ്പുകളിൽ ഏല്പിച്ചു.

ഭക്ഷണകിറ്റ് വിതരണം ചെയ്തു

പനയമ്പാല: സെന്റ് മേരീസ് ഓർത്തഡോക്സ് യൂത്ത് മൂവ്മെന്റ് ദുരിതങ്ങൾ അനുഭവിക്കുന്നവർക്കു വേണ്ടി ഭക്ഷണകിറ്റ് തയ്യാറാക്കി വിതരണം ചെയ്തു.

പെരിങ്ങനാട്: വലിയപള്ളിയിലെ യുവജനങ്ങൾ വിവിധ ദുരിതാശ്വാസ ക്യാമ്പുകളിൽ ഭക്ഷണപൊതികൾ വിതരണം നടത്തി.



മൺറോ തുരുത്തിലെ വിവിധ ദുരിതാശ്വാസ ക്യാമ്പുകളിൽ സേവന സന്നദ്ധരായി ഓർത്തഡോക്സ് ക്രൈസ്തവ യുവജനപ്രസ്ഥാനം.

സഹായ വിതരണം നടത്തി

ഏഴംകുളം: മാർ ഗ്രിഗോറിയോസ് യുവജനപ്രസ്ഥാനത്തിന്റെ കൂട്ടായ്മയിൽ അടുർ താലൂക്കിൽപ്പെട്ട ദുരിതാശ്വാസ കേന്ദ്രങ്ങളിൽ സഹായ വിതരണം നടത്തി.

ഭക്ഷണം വിതരണം ചെയ്തു

അടുർ: കരുവാറ്റ സെന്റ് മേരീസ് ഇടവകയിലെ യുവജന-വിദ്യാർത്ഥി പ്രസ്ഥാനങ്ങളുടെ നേതൃത്വത്തിൽ മന്നാടി ദുരിതാശ്വാസ ക്യാമ്പിൽ ഭക്ഷണം വിതരണം ചെയ്തു.



ഫാ. ജോൺ തോമസിന്റെ എഴുപതാം ജന്മദിനം ആഘോഷിച്ചു



എം.ജി.ഒ.സി.എസ്.എം. മുൻ ജനറൽ സെക്രട്ടറിയും, കൗൺസിൽ ഓഫ് ഇന്ത്യൻ ഓർത്തഡോക്സ് ചർച്ച് കോയർ പ്രസിഡന്റ് ഫാ. ജോൺ തോമസിന്റെ എഴുപതാം ജന്മദിനം Cherylyne St. Gregorios ഓർത്തഡോക്സ് പള്ളിയിൽ ആഘോഷിച്ചു. ന്യൂയോർക്കിലെ ബ്രൂക്ലിൻ, ക്യൂഎൻസ്, ലോങ്ങ് ഐലൻഡ് ഏരിയയിലുള്ള 10 പള്ളികളിലെ അറുപതിലധികം അംഗങ്ങൾ അടങ്ങുന്നതാണ് കൗൺസിൽ കോയർ. കൗൺസിൽ സെക്രട്ടറി തോമസ് വർഗീസ്, ട്രസ്റ്റി ഫിലിപ്പോസ് സാമുവേൽ, കോയർ മാസ്റ്റർ ജോസഫ് പാപ്പൻ, മിനി കോശി, ഫെനു മോഹൻ (കോർഡിനേറ്റേഴ്സ്) എന്നിവർ തുടക്കം മുതൽ ഇന്നുവരെ ഈ പ്രസ്ഥാനത്തിന്റെ അഭിവൃദ്ധിക്കു വേണ്ടി അക്ഷീണം പ്രവർത്തിക്കുന്ന ബഹുമാനപ്പെട്ട അച്ചൻ ജന്മദിനത്തിന്റെ എല്ലാ ആശംസകളും നേർന്നുകൊണ്ട് പ്രസംഗിച്ചു.

പല പ്രതിസന്ധികൾ ജീവിതത്തിൽ വന്നെങ്കിലും, തളരാതെ മുമ്പോട്ടു പോകുവാൻ ദൈവത്തിന്റെ അഭ്യുദയമായ കരം എപ്പോഴും കൂടെയുണ്ടെന്നും ദൈവകൃപ ഒന്നുകൊണ്ടു മാത്രമാണ് ഇത്രത്തോളം മുമ്പോട്ടു പോകുവാൻ കഴിയുന്നതെന്നും മറുപടി പ്രസംഗത്തിൽ അച്ചൻ പറഞ്ഞു.

നരിയാപുരം പള്ളിയിൽ ദുരിതാശ്വാസ ക്യാമ്പ് തുടങ്ങി

നരിയാപുരം: പ്രളയക്കെടുതിമൂലം ദുരിതം അനുഭവിക്കുന്നവർക്ക് വേണ്ടി നരിയാപുരം ഇടവകയിലെ യുവജനപ്രസ്ഥാനത്തിന്റെ നേതൃത്വത്തിൽ ദുരിതാശ്വാസ ക്യാമ്പ് പള്ളി പാരിഷ് ഹാളിൽ തുറന്നു.

കോട്ടയം
ചെറിയപള്ളി
യുവജന
പ്രസ്ഥാനത്തിന്റെ
നേതൃത്വത്തിൽ
ദുരിത
ബാധിതർക്ക്
വേണ്ടുന്ന
അവശ്യ
സാധനങ്ങൾ
എത്തിച്ചു
കൊടുക്കുന്നു.





മൂന്നാം ഇൻഡോ-ബഹറിൻ കുടുംബ സംഗമം ശ്രദ്ധേയമായി

മനാമ: ബഹറിൻ സെന്റ് മേരീസ് ഇന്ത്യൻ ഓർത്തഡോക്സ് കത്തീഡ്രലിന്റെ നേതൃത്വത്തിൽ ഡയമന്റ് ജൂബിലി (60 വർഷം) ആഘോഷവേളയിൽ നടത്തിയ മൂന്നാമത് ഇൻഡോ-ബഹറിൻ കുടുംബ സംഗമം ആഗസ്റ്റ് 11-ന് രാവിലെ ബോംബേ ഭദ്രാസനാധിപൻ ഗീവർഗീസ് മാർ കൂറിലോസ് മെത്രാപ്പോലീത്തായുടെ മുഖ്യകാർമ്മികത്വത്തിൽ പരമലയിൽ വെച്ച് നടന്നു. ഇടവകയിൽ നിന്ന് പ്രവാസജീവിതം അവസാനിപ്പിച്ച് നാട്ടിൽ വന്നവരെയും അവധിക്ക് എത്തിയിരിക്കുന്നവരെയും ഒരുമിച്ച് ചേർത്ത് അഞ്ച് വർഷം കൂടുമ്പോൾ നടത്തുന്ന മൂന്നാമത്തെ കുടുംബ സംഗമം ആണ് നടന്നത്.

പ്രൗഢഗംഭീരമായ സ്വീകരണ ഘോഷയാത്രയ്ക്ക് ശേഷം കത്തീഡ്രൽ വികാരി ഫാ. ജോഷ്വാ ഏബ്രഹാമിന്റെ അധ്യക്ഷതയിൽ കൂടിയ പൊതു സമ്മേളനം ഗീവർഗീസ് മാർ കൂറിലോസ് ഉദ്ഘാടനം ചെയ്തു. ചെങ്ങന്നൂർ എം.എൽ. എ. സജി ചെറിയാൻ, വൈദികട്രസ്സി ഫാ. എം. ഒ. ജോൺ, സുപ്രസിദ്ധ എഴുത്തുകാരൻ ബെന്നുഗാമിൻ, സഭാ സെക്രട്ടറി അഡ്വ. ബിജു ഉമ്മൻ, കത്തീഡ്രൽ സെക്രട്ടറി റോയി സ്കറിയ, കത്തീഡ്രൽ ട്രസ്റ്റി ലെനി പി. മാത്യു, മുൻ വികാരി ഫാ. സജി മാത്യു, സഭാ മാനേജിംഗ് കമ്മിറ്റി അംഗം അലക്സ് ബേബി, പരമല സെമിനാരി മാനേജർ ഫാ. എം. സി. കുറിയാക്കോസ്, ഡയമന്റ് ജൂബിലി ജോയിന്റ് ജനറൽ കൺവീനർ എ. ഒ. ജോണി, മുൻ ഇടവകാംഗം എം. റ്റി. മോനച്ചൻ എന്നിവർ ആശംസകൾ അർപ്പിച്ചു.

ബെന്നുഗാമിൻ, സജി ചെറിയാൻ എന്നിവരെ ചടങ്ങിൽ ആദരിക്കുകയും ഓർത്തഡോക്സ് സഭയുടെ കേരളത്തിലെ മഴക്കെടുതി ദുരിതാശ്വാസ ഫണ്ടിലേക്ക് ഉള്ള സംഭാവന സഭാ സെക്രട്ടറി അഡ്വ. ബിജു ഉമ്മൻ കൈമാറുകയും ചെയ്തു. ഇടവക ഗായക സംഘാംഗങ്ങളുടെ ഗാനങ്ങൾ പരിപാടിക്ക് കൂടുതൽ മികവ് നൽകി. ഇന്റോ-ബഹറിൻ കുടുംബ സംഗമം 2018 കൺവീനർ ബിനുരാജ് തരകൻ നന്ദി പറഞ്ഞു.



ദേവലോകം അരമ നയ്ക്കു സമീപമുള്ള ദുരിതാശ്വാസ ക്യാമ്പിൽ മാനേജർ എം. കെ. കൂര്യന ചന്ദ്രൻ നേതൃത്വത്തിൽ എം.ജി.ഒ.സി. എസ്.എം. പ്രവർത്തകർ സഹായം എത്തിക്കുന്നു.



യൂഹാനോൻ മാർ പോളിക്കർപ്പോസ് കുന്നക്കുരുടിയിലെ ദുരിതാശ്വാസ കേന്ദ്രം സന്ദർശിക്കുന്നു



വയനാട്, മാനന്തവാടി മേഖലയിൽ തൃശൂർ ഭദ്രാസനത്തിലെ യുവജന പ്രസ്ഥാനത്തിന്റെ ആഭിമുഖ്യത്തിൽ പ്രകൃതിക്ഷോഭ പുനരധിവാസ സഹായം ഫാ. ബിജു ഐക്കരകുഴി, ഫാ. വർഗീസ് എം. ഐസക് (ഭദ്രാസന വൈസ് പ്രസിഡന്റ്) എന്നിവരുടെ നേതൃത്വത്തിൽ. കമ്മാനം സെന്റ്. ജോർജ് താബോർ ഇടവകയിൽ കിറ്റ് വിതരണം ചെയ്തു.



കർമ്മനിരതമായി കണ്ടനാട് വെസ്റ്റ് ഭദ്രാസനത്തിലെ ഓണക്കൂർ വലിയപള്ളി യുവജനങ്ങൾ

ഓണക്കൂർ വലിയപള്ളി യുവജന പ്രസ്ഥാനം അംഗങ്ങൾ പിറവം എം. കെ.എം. സ്കൂളിലെ ദുരിതാശ്വാസ ക്യാമ്പിൽ അവശ്യ സാധനങ്ങളുമായി എത്തിച്ചേർന്നപ്പോൾ.

News, Advertisements, Wishes Etc...

Contact ☎ 8078914931

☎ 9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file